

~~1288~~

~~1047~~

~~1034~~

Rare.

ಪ್ರಸ್ತುತದ ಹೆಸರು ಮಾತ್ರ ಕ್ರಮ

1015



ಲೇಖಕ: ಜಿಲ್ಲಾ ಪಂಚಾಯತ್ ಗೌರಿ

ಗ್ರಂಥಾಲಯ

ನೋಂದಣಿ ಸಂಖ್ಯೆ 037226

ಕನ್ನಡ ವಿಶ್ವವಿದ್ಯಾಲಯ, ಹಂಪಿ

ವಿದ್ಯಾರಣ್ಯ.

1936



ಗ್ರಂಥಾಲಯ

ಕನ್ನಡ ವಿಶ್ವವಿದ್ಯಾಲಯ, ಹಂಪಿ
ವಿದ್ಯಾರಣ್ಯ

ಮುನ್ನುಡಿ.

ಸನ್ನ ೧೯೩೫ನೆಯ ಇಸವಿಯ ಎಪ್ರಿಲ ತಿಂಗಳಲ್ಲಾದ ಪ್ರವೇಶ ಪರೀಕ್ಷೆಗೆ (ಮ್ಯಾಟ್ರಿಕ್ಯುಲೇಶನ ಪರೀಕ್ಷೆಗೆ) ಪಠ್ಯಪುಸ್ತಕವೆಂದು ಗೊತ್ತು ಪಡಿಸಿದ “ Tales of Inog Ago” (by Arthur conandoyle) ಎಂಬ ಪುಸ್ತಕದೊಳಗಿನ ಅನೇಕ ಕಥೆಗಳಲ್ಲಿ ಒಂದು ಕಥೆಯ ಭಾಷಾಂತರವೇ ಈ ಚಿಕ್ಕ ಪುಸ್ತಕದ ವಿಷಯವು. ಗ್ರಂಥಕರ್ತರು ಬಹು ಪರಿಶ್ರಮದಿಂದ ಸುಮಾರು ಒಂದುವರೆ ಸಾವಿರ ವರುಷಗಳ ಹಿಂದೆ ಸಂಭವಿಸಿದ ಕಥೆಗಳನ್ನು ಕೂಡಹಾಕಿ ಈಗಿನವರ ತಿಳುವಳಿಕೆಗಾಗಿ ಬರೆದಿದ್ದೇನೋ ನಿಜ. ಆದರೆ ಆ ಕಥೆಗಳಿಂದ ನಮ್ಮ ದೇಶದ ಜನರಿಗೆ ಏನೂ ಪ್ರಯೋಜನವಿದ್ದಂತೆ ನನಗಂತೂ ತೋರಲಿಲ್ಲ. ಒಂದು ವೇಳೆ ಅವು ಗ್ರಂಥಕರ್ತರ ದೇಶಕ್ಕೆ ಉಪಕಾರಿಗಳಾಗಿರಬಹುದು. ಕೆಲವಡೆಗಳಲ್ಲಿ ಸಮುದ್ರಪ್ರಯಾಣ, ಹಡಗ ಮುಂತಾದವುಗಳ ವರ್ಣನೆ ಇದೆ. ಸಮುದ್ರವನ್ನೂ ಹಡಗವನ್ನೂ ಕನಸಿನಲ್ಲಿ ಕೂಡ ನೋಡದೆ ಇದ್ದ ವಿದ್ಯಾರ್ಥಿಗಳೂ ಶಿಕ್ಷಕರೂ ನಮ್ಮಲ್ಲಿ ಬಹು ಜನರು. ಇಂತಹ ಸಂದರ್ಭದಲ್ಲಿ ಗುರುಗಳೂ, ವಿದ್ಯಾರ್ಥಿಗಳೂ ಕೂಡಿಯೇ ಕೋಶವನ್ನು ನೋಡಿ ಅರ್ಥ ಮಾಡುತ್ತ ಹೋದರೆ ಏನು ಉಪಯೋಗವಾದೀತು ? ಹಲವೆಡೆಯಲ್ಲಿ ನಮ್ಮ ಹುಡುಗರ ತಿಳುವಳಿಕೆಗೆ ಬಾರದ ಸಂಗತಿಗಳೂ ಉಂಟು. ಇಂತಹ ನೀರಸವಾದ, ವಿದ್ಯಾರ್ಥಿಗಳ ಮುಂದಣಿಕಾರ್ಯಕ್ಕೆ ನಿರುಪಯುಕ್ತವಾದ ಪುಸ್ತಕಗಳನ್ನು ಏಕೆ ಗೊತ್ತು ಪಡಿಸುತ್ತಾರೆಂಬದು ದೇವರಿಗೆ ಗೊತ್ತು. ಅಥವಾ ವಿಶ್ವವಿದ್ಯಾಲಯದ ವರಿಗಾದರೂ ಗೊತ್ತಿರಲಿಕ್ಕೆ ಸಾಕು. ವಿದ್ಯಾರ್ಥಿಗಳ ಪಾಲಕರಂತೂ ಕುರು ಡರು. ಶಾಲೆಯ ಚಾಲಕರು ಹೊಟ್ಟೆಗಾಗಿ ಕೆಲಸ ಮಾಡುವವರು. ವಿದ್ಯಾರ್ಥಿಕಾರಿಗಳು ಇದು ತಮ್ಮ ಕೆಲಸವಲ್ಲೆಂದು ತಿಳಿದುಕೊಂಡಿರುವರು. ಬೇರೆ ಕಡೆಗೆ ಬೊಟ್ಟು ತೋರಿಸುವರು. ಅಂದಮೇಲೆ ಈ ತೊಂದರೆ ಯನ್ನು ಹೋಗಲಾಡಿಸಲು ಏನು ಏರ್ಪಾಡು ಮಾಡಬೇಕು ? ಮತ್ತು ಅದನ್ನು ಯಾರು ಮಾಡಬೇಕು ? ಇರಲಿ.

ಕನ್ನಡ ವಿದ್ಯಾವರ್ಧಕ ಸಂಘದಿಂದ ಬಹುಮಾನ ಪಡೆದ ಆದರೆ ಇನ್ನೂ ಹಸ್ತಲಿಖಿತದಲ್ಲಿಯೇ ಇದ್ದ ನಾಲ್ಕು ಪುಸ್ತಕಗಳು ನನ್ನಲ್ಲುಳಿದು

ಬಹು ದಿವಸಗಳಾಗಿವೆ. ಆರ್ಥಿಕ ತೊಂದರೆಯ ಮೂಲಕ ಸಂಘವು ಅವನ್ನು ಮುದ್ರಿಸಲಿಲ್ಲ ! ಅವುಗಳ ಮುದ್ರಣಕ್ಕಾಗಿ ಕಷ್ಟನಿಷ್ಟಗಳನ್ನು ಸಹಿಸಿಕೊಂಡು ಕೂಡಿಹಾಕಿದ ಹಣವೆಲ್ಲ (೩೨೦೦ ರೂ.) ಧಾರವಾಡ ಬ್ಯಾಂಕಿನಲ್ಲಿ ಸಿಕ್ಕಿಕೊಂಡು ಬಿಟ್ಟಿದೆ. ಅದು ಕನ್ನಡಿಯೊಳಗಿನ ಕನಕವೇ ಸರಿ. ಒಂದೊಂದು ಪುಸ್ತಕವನ್ನು ಮುದ್ರಿಸಬೇಕಾದರೆ (ಕವ್ವರ ಪುಟ ನೋಡಿರಿ.) ಬಹಳ ಹಣ ಬೇಕಾಗಿದೆ. ಈಗಿನ ಕಷ್ಟಕಾಲದಲ್ಲಿ ಅಷ್ಟು ಹಣ ಸಿಕ್ಕುವದು ಸಾಧ್ಯವಿಲ್ಲ. ಒಂದೆರಡು ಚಿಕ್ಕಪುಟ್ಟ ಪುಸ್ತಕಗಳನ್ನು ಅಚ್ಚು ಹಾಕಿಸಿ: ಭಾಷಾಭಿಮಾನಿಗಳು ಹೃತ್ಪೂರ್ವಕವಾಗಿ ಮಾಡಿದ ಉದಾರಾಶ್ರಯದಿಂದ ಅವುಗಳನ್ನು ಅಚ್ಚು ಹಾಕಿಸಲು ಶಕ್ಯವಿರುವದೊ ಇಲ್ಲವೊ ಪ್ರಯತ್ನಿಸಿ ನೋಡಬೇಕೆಂದು ಆಲೋಚಿಸಿ “ ರಾಮರಕ್ಷಾ ಸ್ತೋತ್ರ (ಸರಸವಾದ ಕನ್ನಡ ಅರ್ಥವುಳ್ಳದ್ದು) ಎಂಬ ಚಿಕ್ಕ ಪುಸ್ತಕ ವನ್ನು ಈ ಮೊದಲೇ ಮುದ್ರಿಸಿದೆ. ಇದು ಎರಡನೆಯದು. ಇವುಗಳ ಮಾರಾಟವು ತೀವ್ರವಾಗಿಯೂ, ಸರಿಯಾಗಿಯೂ ಆದರೆ ಒಂದು ಹಸ್ತ ಲಿಖಿತ ಪುಸ್ತಕವನ್ನು ಅಚ್ಚುಹಾಕಿಸಲು ಬೇಕಾದ ಅರ್ಥಮರ್ಥ ಹಣ ವಾದರೂ ಬಂದೀತೆಂದು ನಂಬುತ್ತೇನೆ.

ಮಾರ್ಗಶೀರ್ಷ ಪುಷ್ಯ ಎರಡು ತಿಂಗಳು ನಾನು ಜಡ್ಡಿನಿಂದ ಹಾಸಿಗೆ ಹಿಡಿದು ಮಲಗಿಕೊಂಡದ್ದರಿಂದ ಹಸ್ತಲಿಖಿತ ಪ್ರತಿಯನ್ನೂ ಮುದ್ರಣದ ಪ್ರತಿಯನ್ನೂ (Proof) ಪರೀಕ್ಷಿಸಿ ನೋಡುವ ಕಠಿಣ ಕೆಲಸ ವನ್ನು ನನ್ನ ಬಾಲ ಸ್ನೇಹಿತರಾದ ಶ್ರೀಯುತ ಗದಗಕರ ಕೃಷ್ಣರಾಯರೂ ನನ್ನ ಪರಮಮಿತ್ರರಾದ ಶ್ರೀಯುತ ಆನಿಾನಭಾವಿ ತಮ್ಮಣರಾಯರೂ ಕೈಕೊಂಡದ್ದರಿಂದ ಅವರಿಗೆ ನಾನು ಉಪಕೃತನಾಗಿದ್ದೇನೆ.

ಮುನ್ನಡಿಯನ್ನು ಮುಗಿಸುವ ಮೊದಲು ಮೋಹನ ಮುದ್ರಣಾಲ ಯದ ಮಾಲಕರೂ, ಮುದ್ರಕರೂ ಮಾತೃಪ್ರೇಮವನ್ನು ಮುದ್ದಾಗಿ ಮುದ್ರಿಸಿಕೊಟ್ಟ ಬಗ್ಗೆ ಮನಃಪೂರ್ವಕವಾಗಿ ಅವರ ಉಪಕಾರವನ್ನು ಸ್ಮರಿಸುತ್ತೇನೆ.

ಮಾಳಮಡ್ಡಿ ಧಾರವಾಡ ಮಾಘ ಶು. ೨. ಗುರುವಾರ ೧೮೫೭	}	ಭಾಷಾಪ್ರೇಮಿಗಳ ವಿಧೇಯ ಜೀನಾಜಿ ವಿಷ್ಣು ಗೋಕೆ
--	---	--

“ ಮಾತೃ ಪ್ರೇಮ ”

ಸನ್ ೫೨ ನೆಯ ಇಸವಿಯ ವಸಂತಕಾಲವು. ಒಂದು ದಿನ ಬೆಳಿಗ್ಗೆ ಪ್ರವಾಸಿಕರೊಂದು ಸಣ್ಣ ಹಡಗವು ಏಶಿಯಾ ಖಂಡದೊಳಗಿರುವ ಒಂದು ಹಳ್ಳಿಯಿಂದ ಯುರೋಪಖಂಡದಲ್ಲಿರುವ ಕಾನಸ್ಪಂಟಿ ನೋಪಲ್ ಎಂಬ ಪಟ್ಟಣಕ್ಕೆ ಹೋಗಲು ಹೊರಟಿದ್ದಿತು. ಸೆಂಟಜಾರ್ಜ್ ಎಂಬ ಪುಣ್ಯಪುರುಷನ ಪುಣ್ಯತಿಥಿಯ ದಿವಸವಾದ್ದರಿಂದ ಬಹುಜನರು ಆ ಉತ್ಸವವನ್ನು ನೋಡುವದಕ್ಕಾಗಿ ಬಂದಿದ್ದರು. ಹಡಗವು ಹಿಡಿಸದಷ್ಟು ಪ್ರವಾಸಿಕರಿಂದ ತುಂಬಿದ್ದಿತು. ಏಕೆಂದರೆ ಈ ಉತ್ಸವದಿನವು ಒಳ್ಳೆ ಹೆಸರಾದದ್ದೂ, ಪುಣ್ಯಕರವಾದದ್ದೂ ಇದ್ದುದರಿಂದ ಅದನ್ನು ನೋಡಲು ಎಲ್ಲರೂ ಉತ್ಸುಕರಾಗಿದ್ದರು. ಆ ದಿವಸವು ಒಳ್ಳೆ ಶಾಂತವಾದದ್ದೂ ಸಂತೋಷವನ್ನು ಹೆಚ್ಚಿಸುವಂತೆಯೂ ಇದ್ದಿತು. ಸುಳಿಗಾಳಿಯು ಸುಳಿಯುತ್ತಿದ್ದಿತು. ಒಳ್ಳೆ ಸಂಭ್ರಮದಿಂದ ಹೊರಟ ಪ್ರವಾಸಿಕರಿಗೆ ಹಡಗಿನಲ್ಲಿ ಯಾವ ಬಗೆಯ ತೊಂದರೆಯೂ ಇರಲಿಲ್ಲ. ಬೇಸರಿಕೆ, ಓಕರಿಕೆಗಳ ಹೆಸರೂ ಇರಲಿಲ್ಲ. ಆದುದರಿಂದ ಜಗತ್ತಿನಲ್ಲಿ ಹೆಸರಾದ ಆ ಪಟ್ಟಣವು (ಕಾನಸ್ಪಂಟಿನೋಪಲ್) ಸಮಾಪಿಸಲು ಅಲ್ಲಿ ಕಣ್ಣಿಗೆ ಕಾಣುವ ಅನೇಕ ಸುಂದರವಾದ ನೋಟಗಳನ್ನೂ, ಸ್ಥಳಗಳನ್ನೂ, ಬೇರೆ ಬಗೆಯ ಸೃಷ್ಟಿಸೌಂದರ್ಯವನ್ನೂ ನೋಡುವದಕ್ಕೆ ಪ್ರವಾಸಿಕರಿಗೆ ಅನುವಾಯಿತು.

ಹಡಗವು ದಂಡೆಯನ್ನು ಬಿಟ್ಟು ಒತ್ತರದಿಂದ ಮುಂದಕ್ಕೆ ಸಾಗಲು ಬಲಭಾಗದಲ್ಲಿ ಬೆಳ್ಳಗೆ ಹೊಳೆಯುವ ಹಳ್ಳಗಳೂ, ಬೇರೆ ಅನೇಕ ಉಪಗ್ರಾಮಗಳೂ ಹಚ್ಚಗಾದ ಅಡವಿಯೊಳಗಿಂದ ಹಣಕಿಕ್ಕುವಂತೆ ತೋರಿದವು. ಮುಂಭಾಗದಲ್ಲಿ ಮಾರ್ಮೊರಾ ಸಮುದ್ರದ ನೀಲಮಣಿಯಂತಿರುವ ನೀರಿನಲ್ಲಿ ಹುಲ್ಲಿನಿಂದ ಹಚ್ಚಗಾದ ಪ್ರಿನ್ಸೆಸ್ ನಡುಗಡ್ಡೆಗಳು

ಪಚ್ಚರತ್ನವನ್ನು ಉಟ್ಟುಕೊಂಡಿರುವವೋ ಏನೋ ಎಂಬಂತೆ ಶೋಭಿಸಿದವು. ಈ ನಡುಗಡ್ಡೆಗಳು ಕೆಲಹೊತ್ತು ಕಾಸಸ್ವಂಟಿನೊಪಲಿಗೆ ಆಡ್ಡಾದವು. ಆದರೆಹಡಗವು ಇವುಗಳನ್ನು ಸುತ್ತಿಬರಲು ಆ ಪಟ್ಟಣವು ಪಕ್ಕನೆ ಎಲ್ಲರ ಕಣ್ಣಿಗೆ ಬಿದ್ದಿತು. ಕೂಡಲೆ ಹಡಗದೊಳಗಿನವರೆಲ್ಲರೂ ಆನಂದಾಶ್ಚರ್ಯಭರಿತರಾದರು. ಪಟ್ಟಣದೊಳಗಣ ಇಟ್ಟಣೆಸಿದ ಕಟ್ಟಡಗಳು ಅಂತಸ್ತಿನ ಮೇಲೆ ಅಂತಸ್ತಿನಂತೆ ಬೆಳೆಯುತ್ತ ಬೆಳ್ಳಿಯಂತೆ ಬೆಳ್ಳಗೆ ಬೆಳಗಿದವು. ಹಿತ್ತಾಳೆಯಂತೆ ಹೊಳೆಯುವ ನೂರಾರು ಚಪ್ಪರಗಳೂ, ಚಿನ್ನದಿಂದ ಮುಲಾಮು ಮಾಡಿದ ಶಿಲಾಮೂರ್ತಿಗಳೂ ಬಿಸಿಲಿನಲ್ಲಿ ಹೊಳೆಹೊಳೆದು ತೋರಿದವು. ಮೋಡವಿಲ್ಲದ ಮುಗಿಲಿದ್ದಾಗ ಆ ಪಟ್ಟಣವನ್ನು ನೋಡಿದರೆ ಮನಸ್ಸು ಭ್ರಾಂತಿಮಯವಾಗುತ್ತಿದ್ದಿತು. ಅದು ಇಡೀ ಜಗತ್ತಿನಲ್ಲಿ ಅಷ್ಟು ಅಂದವಾದದ್ದೂ, ನಯವಾದದ್ದೂ, ರಮಣೀಯವಾದದ್ದೂ, ಪ್ರಿಯಕರವಾದದ್ದೂ ಆಗಿದ್ದಿತು.

ಆ ಚಿಕ್ಕ ಹಡಗಿನ ಮುಂಭಾಗದಲ್ಲಿರುವ ಇಬ್ಬರು ಪ್ರವಾಸಿಕರು ಅಸಮಾನ ರೂಪವುಳ್ಳವರಾಗಿದ್ದರು. ಒಬ್ಬನು ಹತ್ತು ಇಲ್ಲವೆ ಹನ್ನೆರಡು ವರುಷದ ಹುಡುಗನು; ಆತನ ವರ್ಣವು ಸಾದುಗಪ್ಪು; ಯಾವತ್ತು ಅವನ ಯವಗಳು ತಿದ್ದಿ ಮಾಡಿದಂತಹವಾಗಿದ್ದುವು; ಕಪ್ಪಾದ ಉಂಗುರಗೂದಲು; ಕಣ್ಣುಗಳು ಕಪ್ಪಾಗಿಯೂ ಉಲ್ಠಾಸಮಯವಾಗಿಯೂ ಆಗಿದ್ದುವು. ಹುಡುಗನು ಬುದ್ಧಿವಂತನೂ ಆನಂದಭರಿತನೂ ಇದ್ದಂತೆ ತೋರುತ್ತಿದ್ದನು. ಮತ್ತೊಬ್ಬನು ಮುಪ್ಪಿನ ಮುದುಕನು; ಅವನ ಮೋರೆಯು ಬಡವಾಗಿದ್ದಿತು; ಗಡ್ಡದ ಕೂದಲು ಬೆಳ್ಳಗಾಗಿದ್ದುವು; ದೂರಿನ ಆ ಸುಂದರವಾದ ಪಟ್ಟಣವನ್ನೂ, ಸಮುದ್ರದಲ್ಲಿದ್ದ ಅನೇಕಾನೇಕ ಹಡಗುಗಳನ್ನೂ ನೋಡಿ, ಆ ಹುಡುಗನ ಮನಸ್ಸಿನಲ್ಲಿ ಹುಟ್ಟಿದ ಲವಲವಿಕೆಯನ್ನೂ, ಆನಂದವನ್ನೂ, ಉತ್ಸಾಹವನ್ನೂ ಕಂಡು ಆ ಗಂಟುಮೋರೆಯ ಮುದುಕನೂ ಕೂಡ ಮುಗುಳು ಸಗೆ ನಗಲಾರಂಭಿಸಿದನು.

ಆ ಹುಡುಗನು ಅಂದನು " ಅತ್ತ ನೋಡಿರಿ, ನೋಡಿರಿ. ಆಚೇ ಒದಿಯ ರೇವಿನಿಂದ (ಬಂದರ) ಈಜೆ ಬರುತ್ತಿರುವ ದೊಡ್ಡವೂ, ಕೆಂಪೂ

ಆದ ಹಡಗುಗಳನ್ನು ನೋಡಿರಿ! ಪೂಜ್ಯರೆ, ಜಗತ್ತಿನೊಳಗಿನ ಯಾವತ್ತೂ ಹಡಗುಗಳಿಗಿಂತ ಇವು ದೊಡ್ಡವಿರುವದಿಲ್ಲವೆ?"

ಮಠಾಧಿಪನಾದ ಆ ವೃದ್ಧನು ಆ ಹುಡುಗನ ಹೆಗಲುಗಳ ಮೇಲೆ ಕೈಯಿಕ್ಕಿ ಮೆಲ್ಲಗೆ ಹೇಳಿದನು. "ಮಗೂ, ಬಾಯಿಮಾಡದಿರು; ಮೆಲ್ಲಗೆ ಮಾತಾಡು; ಏಕೆಂದರೆ ನಾವಿಬ್ಬರೂ ನಿನ್ನ ತಾಯಿಯನ್ನು ಕಾಣುವ ತನಕ ನಮ್ಮಿಬ್ಬರಗೊತ್ತು ಯಾರಿಗೂ ಆಗಕೂಡದು. ಆ ಕೆಂಪು ಹಡಗುಗಳು ನಿಜವಾಗಿಯೂ ಬಹು ದೊಡ್ಡವು; ಏಕೆಂದರೆ ಅವು ಯುದ್ಧದ ಹಡಗುಗಳು; ಅವು ರಾಜಧಾನಿಯಿಂದ ಬರಲಾರಂಭಿಸಿವೆ. ಆಚೆಗೆ ಹಚ್ಚನ್ನ ಹುಲ್ಲಿನ ದಿನ್ನಿಯ ಬಳಿಯಲ್ಲಿ ರಾಜಧಾನಿಯಾದ ಕಾನಸ್ಟಂಟಿನೋಪಲ್ ಕಾಣುತ್ತಿದೆ ನೋಡು. ಅಲ್ಲಿ ವರ್ತಕರ ಹಡಗುಗಳು ಲಂಗರ್ ಹಾಕಿ ನಿಂತಿವೆ. ಮಗೂ, ಆ ದೊಡ್ಡ ದೇವಾಲಯದ ಆಚೆಗೆ ಇರುವ ಕಟ್ಟಡಗಳ ಸಾಲುಗಳನ್ನು ನೋಡು. ಸಮುದ್ರಕ್ಕೆ ಇದಿರಾಗಿ ಕಂಬಗಳ ಉದ್ದಾದ ಸಾಲುಗಳು ಕಾಣುತ್ತವಲ್ಲವೆ? ಅದೇ ಅರಸನ ಅರಮನೆಯು.

ಆ ಹುಡುಗನು ಸ್ಥಿರಚಿತ್ತದಿಂದ ನೋಡುತ್ತ ಮೆಲ್ಲಗೆ ಉಸುರಿದನು. "ಅಲ್ಲಿಯೇ ನಮ್ಮವ್ವ ಇರುವಳಲ್ಲವೆ?"

ವೃದ್ಧನು "ಅಹುದು ಮಗೂ, ಚಕ್ರವರ್ತಿನಿಯಾದ ನಿನ್ನ ತಾಯಿಯೂ, ಸಾರ್ವಭೌಮನಾದ ಆಕೆಯ ಪತಿಯೂ ಅಲ್ಲಿ ಕಾಣಿಸುವ ಅರಮನೆಯಲ್ಲಿಯೇ ಇರುವರು."

ಸನ್ಮಾನ ಸದ್ಭಕ್ತಿ ಪೂರ್ವಕ ಆ ವೃದ್ಧನನ್ನು ನೋಡುತ್ತ ಆ ಹುಡುಗನು ಅಂದನು. "ಪೂಜ್ಯರೆ, ನನ್ನನ್ನು ನೋಡಿದ ಕೂಡಲೆ ನಿಜವಾಗಿಯೂ ನನ್ನ ತಾಯಿಯು ಆನಂದಭರಿತಳಾಗುವಳಲ್ಲವೆ?"

"ಅಹಹ! ಈ ಹುಡುಗನ ಈ ಸುಂದರವಾದ ಕಣ್ಣುಗಳು ಇನ್ನೂ ಇಂತಹ ಅನೇಕ ಪ್ರಶ್ನೆಗಳನ್ನು ಮಾಡುವಂತೆ ತೋರುತ್ತಿವೆ; ಅವುಗಳಿಗೆಲ್ಲ ನಾನೇನು ಉತ್ತರ ಹೇಳಬಲ್ಲೆನು?" ಎಂಬ ಸಂಶಯದಿಂದಲೂ ಏನೂ ಆ ವೃದ್ಧನು ಆ ಹುಡುಗನ ಕಣ್ಣಿನ ನೋಟವನ್ನು ತಪ್ಪಿಸಿಕೊಂಡು ಅಂದನು. "ಈ ವಿಷಯದಲ್ಲಿ ಹೀಗೇ ಆದೀತೆಂದು ಹೇಳಲಾಗುವದಿಲ್ಲ.

ಪ್ರಯತ್ನ ಮಾಡುವದಷ್ಟೇ ನಮ್ಮ ಕೆಲಸವು. ಇನ್ನು ಮಗೂ, ಈ ಅರಮನೆಯಲ್ಲಿ ನಿನಗೆ ಅನುವು ಸಿಕ್ಕದ ಪಕ್ಷದಲ್ಲಿ ನನ್ನ ಹಾಗೂ ನನ್ನ ಸಂಗಡಿಗರಾದ ಮಠಾಧಿಪರು ನಿನಗೆ ಬೇಕಾದ ಆಶ್ರಯವನ್ನು ಬೇಕಾದಾಗ ಬೇಕಾದಷ್ಟು ಕೊಡುವರೆಂಬ ಬಗ್ಗೆ ರವಷ್ಟೂ ಸಂಶಯವಿಲ್ಲ. ”

“ ನಾವು ಬರುವವರಿರುವೆವೆಂದು ನನ್ನ ತಾಯಿಗೆ ತಾವು ಮುಂಚಿತವಾಗಿಯೇ ಏಕೆ ತಿಳಿಸಲಿಲ್ಲ? ಹಾಗೂ ಆಕೆಯ ಉತ್ತರವನ್ನು ಅಥವಾ ಆಜ್ಞೆಯನ್ನು ಮೊದಲೇ ಏಕೆ ಪಡಕೊಳ್ಳಲಿಲ್ಲ? ”

“ ಮಗೂ, ದೂರಿನ ಊರಲ್ಲಿದ್ದ ನಾವು ಆಕೆಗೆ ಮುಂಚಿತವಾಗಿಯೇ ಈ ಸಂಗತಿಯನ್ನು ತಿಳುಹಿದ್ದರೆ ಒಂದು ವೇಳೆ ಆಕೆ ಬರಬೇಡಿರೆಂದು ಸುಲಭವಾಗಿಯೂ, ಸಹಜವಾಗಿಯೂ ಹೇಳಬಹುದು, ಅಲ್ಲದೆ, ನಮ್ಮ ಈ ಪತ್ರವ್ಯವಹಾರವನ್ನು ಅರಮನೆಯ ಕಾವಲಗಾರರಾಗಲಿ, ಬೇರೆ ಅಧಿಕಾರಿಗಳಾಗಲಿ, ತಡೆಹಾಕಿ ನಮಗೆ ಏನೂ ತಿಳಿಯದಂತೆ ಮಾಡಬಹುದು ಎಂಬ ಸಂಶಯದಿಂದ ಆಕೆಯ ಒಪ್ಪಿಗೆಯನ್ನು ಅಥವಾ ಆಜ್ಞೆಯನ್ನು ಪಡಕೊಳ್ಳುವ ಗೊಂದಲದಲ್ಲಿ ಬೀಳಲಿಲ್ಲ. ಆಕೆ ನಿನ್ನ ಸುಂದರವಾದ ಈ ಕಣ್ಣುಗಳನ್ನೂ, ಆಕೆಯ ಮುಖವನ್ನೇ ಸಂಪೂರ್ಣವಾಗಿ ಹೋಲುವ ನಿನ್ನ ಈ ಮುಖಕಮಲವನ್ನೂ ನೋಡಿದ ಕೂಡಲೆ ಮುಂಚೆ ನಿನ್ನ ಮೇಲೆ ಮಾಡಿದ ಮೋಹವು ಸಹಜವಾಗಿಯೇ ನೆನಪಿಗೆ ಬರಬಹುದು; ಮತ್ತು ಸ್ತ್ರೀ ಜನಕ್ಕೆ ಸಹಜವೂ, ಸ್ವಾಭಾವಿಕವೂ ಆದ ಕೋಮಲತೆಯು ಆಕೆಯ ಹೃದಯದಲ್ಲಿದ್ದ ಪಕ್ಷದಲ್ಲಿ ಆಕೆ ನಿನ್ನನ್ನು ಪ್ರೀತಿಯಿಂದ ಸ್ವೀಕರಿಸಬಹುದು. ಆಕೆ ಹೇಳಿದ್ದನ್ನೆಲ್ಲ ಅರಸನು ಕೇಳುತ್ತಾನೆಂತಲೂ ಬೇಡಿದ್ದನ್ನು ಇಲ್ಲೆಂದು ಅನ್ನುವದಿಲ್ಲೆಂತಲೂ ಜನವಾರ್ತೆಯುಂಟು. ಅವರಿಗೆ ಮಕ್ಕಳುಮರಿಗಳಿಲ್ಲ. ಮಗೂ, ಒಟ್ಟಿನಲ್ಲಿ ದೇವರ ದಯವಿದ್ದರೆ ನೀನು ಒಳ್ಳೆ ಭಾಗ್ಯವಂತ-ನಾಗುವ ಸಂಭವವುಂಟು. ಒಂದು ವೇಳೆ ನೀನು ಸುದೈವಿಯಾದರೆ, ಅನಾಥನಾಗಿದ್ದಾಗ, ನಿನ್ನನ್ನು ಪರಿಪರಿಯಿಂದ ಈ ಹೊತ್ತಿನ ತನಕ ಜೋಕೆ ಜತನ ಮಾಡಿದಂತಹ ನನ್ನನ್ನೂ ನನ್ನ ವ್ಯವಸಾಯ ಬಂಧುಗಳೂ, ಸಂಗಡಿಗರೂ ಆದ ಬೇರೆ ಮಠಾಧಿಪ್ಥರನ್ನೂ ಮಾತ್ರ ಮರೆಯಬೇಡ. ”

ಆ ವೃದ್ಧ ಮಠಾಧಿಪತಿಯು ಒಳ್ಳೆ ಆನಂದದಿಂದ ಮಾತಾಡುತ್ತಿರು ವಂತೆ ಭಾಸವಾಗುತ್ತಿದ್ದಿತು ಮಾತ್ರ. ಆದರೆ ಸೂಕ್ಷ್ಮದೃಷ್ಟಿಯಿಂದ ಆತನ ವಕ್ಷಸ್ಥಲವನ್ನು ಪರೀಕ್ಷಿಸಿದರೆ, ರಾಜಧಾನಿಯು ಸಮಾಪಕ್ಕೆ ಬಂದ ಬಂದ ಹಾಗೆ ತಾನು ಕೈಕೊಂಡ ಕೆಲಸವು ಜಯಪ್ರದವಾಗುವದೋ, ಪರಾಜಯವನ್ನು ತರುವದೋ ಎಂಬ ಸಂಶಯದಿಂದ ಆತನ ಎದೆಯು ದಡದಡ ಹಾರುತ್ತಿರುವಂತೆ ತೋರುತ್ತಿತ್ತು. ಪ್ರಶಾಂತವಾದ ಮಠದಲ್ಲಿ ಕುಳಿತು ವಿಚಾರ ಮಾಡುವಾಗ ಯಾವ ಸಂಗತಿಯು ಸಹಜವಾಗಿಯೂ ಸುಲಭವಾಗಿಯೂ ಸಾಧ್ಯವಿದ್ದಂತೆ ತೋರಿತೋ ಅದೇ ಕಾಸಸ್ಪಂಟಿ ನೋಪಲಿನ ಬಂಗಾರದಂತೆ ಹೊಳೆಯುವ ಕಟ್ಟಡಗಳ ಸಮಾಪಕ್ಕೆ ಬಂದ ಬಂದ ಹಾಗೆ ಸಂಶಯಮಯವಾಗಿ ತೋರಲಾರಂಭಿಸಿತು.

ಆವನು ತನ್ನೊಳಗೆ ಅಂದದ್ದು “ ಹತ್ತು ವರುಷಗಳ ಹಿಂದೆ ಯಾವ ಹೆಂಗಳೆಯ (ಸ್ತ್ರೀ) ಹೆಸರನ್ನು ಪೃಥ್ವಿಯ ಪೂರ್ವಭಾಗದಲ್ಲಿ ಬಾಯಿಯಿಂದ ಎತ್ತಿದರೆ ಮಹದಪರಾಧವಾಗುತ್ತಿದ್ದಿತೋ, ಯಾವಳು ಆ ಭಾಗದಲ್ಲಿ ಸೌಂದರ್ಯಶಾಲಿನಿ ಎಂದು ಹೆಸರು ಪಡೆದಿದ್ದಳೋ, ಆದರೆ ತನ್ನ ಕುಕ ಮೃದಿಂದ ಅಷ್ಟೇ ಅಪಪ್ರಖ್ಯಾತಿಯನ್ನು ಹೊಂದಿದ್ದಳೋ, ಅಂಥ ಒಬ್ಬ ದುರ್ದೈವಿಯಾದ, ನೀಚಳಾದ ಹೆಂಗುಸು ಮಠದ ಬಾಗಿಲಿಗೆ ಬಂದು ನಿಂದ್ಯಕಮೃದಿಂದ ಹಡೆದ ತನ್ನ ಗಂಡುಮಗುವನ್ನು ಜೋಕೆ ಜತನ ಮಾಡಬೇಕೆಂದು ಅಂಗಶಾಚಿ ಬೇಡಿಕೊಂಡಳು. ಅಂತಹ ಅನಾಥ ಮಗು ವನ್ನು ಜೋಕೆ ಮಾಡುವದು ಮಠದ ಮೊದಲನೆಯ ಕೆಲಸವಾದುದರಿಂದ ನಾವು ಆ ಮಗುವನ್ನು ಮಠದಲ್ಲಿರಿಸಿಕೊಂಡೆವು. ಅಂದಿನಿಂದ ಆ ಮಗು ಮಠದಲ್ಲಿಯೇ ಬೆಳೆದು ದೊಡ್ಡವನಾದನು. ಆ ವ್ಯಭಿಚಾರಿಣಿಯಾದ ಸ್ತ್ರೀ- ಥಿಯೋಡರಳು-ಅಲ್ಲಿಂದ ಹೊರಟು ತುರ್ಕಸ್ತಾನದ ರಾಜಧಾನಿಯಾದ ಕಾಸಸ್ಪಂಟಿನೋಪಲಕ್ಕೆ ಬಂದು ತರುಣನೂ, ಯುವರಾಜನೂ ಆದ ಜೆಸ್ಸಿನನ್ ಎಂಬ ಯುವಕನನ್ನು ಮೋಹಗೊಳಿಸಿ ಆತನ ಸಂಪೂರ್ಣ ಪ್ರೀತಿ ಯನ್ನು ಸಂಪಾದಿಸಿದಳು.” ವಾಚಕರೆ, ದೈವದ ವಿಚಿತ್ರಗತಿಯು ಹೇಗಿರು ತ್ತದೆ, ನೋಡಿರಿ. ಅದುದರಿಂದಲೇ ನಮ್ಮ ಪೂರ್ವಜರು “ ಸ್ತ್ರೀಯಶ್ಚ ರಿತ್ರಂ

ಪುರುಷಸ್ವಭಾಗ್ಯಂ ದೇವೋ ನ ಜಾನಾತಿ ಕುತೋ ಮನುಷ್ಯಃ" ಸ್ತ್ರೀಯರ ಚರಿತ್ರವೂ ಪುರುಷನ ಭಾಗ್ಯವೂ ಹೇಗಿರುವದೆಂಬದನ್ನು ದೇವರು ಅರಿಯನು. ಅಂದ ಮೇಲೆ ಮನುಷ್ಯನ ಪಾಡೇನು. ಎಂದು ಹೇಳಿದ್ದಾರೆ. ಇರಲಿ, ಆ ಯುವರಾಜನು, ಕಕ್ಕನು ತೀರಿಕೊಂಡ ಬಳಿಕ ಆಗಿನ ಕಾಲಕ್ಕೆ ಇಡೀ ಜಗತ್ತಿನೊಳಗೆ ದೊಡ್ಡದಾದ ತುರ್ಕಸ್ತಾನದ ರಾಜಾಧಿರಾಜನಾದನು. ಧಿಯೋಡರಳನ್ನು ತನ್ನ ಪ್ರಿಯಪತ್ನಿಯನ್ನಾಗಿಯೂ ಬಾದಶಾಹಿನಿಯನ್ನಾಗಿಯೂ ಮಾಡಿಬಿಟ್ಟನು. ಇಷ್ಟಕ್ಕೆ ಆಕೆಯ ವೈಭವವು ಮುಗಿಯಲಿಲ್ಲ. ಆಕೆಗೆ ಬಾದಶಹನಷ್ಟೇ ಅಧಿಕಾರ ದೊರೆಯಿತು. ಅಲ್ಲದೆ ಕೆಲಮಟ್ಟಿಗೆ ಬಾದಶಹನಿಗಿಂತಲೂ ಹೆಚ್ಚಿನ ಸ್ವತಂತ್ರತೆಯೂ ಸರ್ವಾಧಿಕಾರವೂ ಕೊಡಲ್ಪಟ್ಟವು. ಅಷ್ಟೈಶ್ವರ್ಯವನ್ನು ಪಡೆದ ಆಕೆ-ಆ ನಿಂದ್ಯಕರ್ಮಿಯು-ತನಗೆ ಪೂರ್ವವಯಸ್ಸಿನಲ್ಲಿ ಅಂಟಿಕೊಂಡ ಕಲಂಕವನ್ನೆಲ್ಲ ಅಳಿಸಿಕೊಳ್ಳಲು ಅಟ್ಟಹಾಸಮಾಡಿ ಅದನ್ನೆಲ್ಲ ಮರೆಸಿ ಬಿಟ್ಟಳು. ಮತ್ತು ತಾನು ತನ್ನ ಗಂಡನಿಗಿಂತ ಬಲಿಷ್ಠಳೂ, ಜಾಣಳೂ ಇರುವಂತೆ ತೋರ್ಪಡಿಸಿದಳು. ಆದರೆ ಆಕೆ ಉಗ್ರಳೂ, ಶೇಡು ತೀರಿಸಿಕೊಳ್ಳುವ ಸ್ವಭಾವದವಳೂ, ಯಾರ ಮಾತನ್ನೂ ಕೇಳದವಳೂ, ನಿಷ್ಕರಳೂ ಆಗಿದ್ದಳು. ಆಕೆ ತನ್ನ ಮಿತ್ರರಿಗೆ ಬೇಕಾದ ಸಹಾಯವನ್ನು ಮಾಡಲು ಸದಾಸಿದ್ಧಳಿದ್ದಳು; ವೈರಿಗಳಿಗೆ ಪ್ರತ್ಯಕ್ಷ ಯಮನೋಪಾದಿ ಯಾಗಿದ್ದಳು. ಇಂತಹ ಸ್ತ್ರೀಯಳ ಕೈಯಲ್ಲಿ ಆಕೆಯ ಮರೆತ ಮಗನನ್ನು ಒಪ್ಪಿಸುವ ಕೆಲಸವನ್ನು ಆ ವೃದ್ಧ ಮಠಾಧಿಪನು-ಲ್ಯಾಕನು-ಕೈಕೊಂಡಿದ್ದನು. ಒಂದು ವೇಳೆ ಆಕಸ್ಮಿಕವಾದ ಕಾರಣದಿಂದ ಆಕೆಗೆ ತಾನು ತನ್ನ ಪೂರ್ವವಯಸ್ಸಿನಲ್ಲಿ ಮಾಡಿದ ಕುಕರ್ಮಗಳು ನೆನಪಿಗೆ ಬಂದವೆಂದು ಕಲ್ಪಿಸಿದರೆ,- ಅಂದರೆ ಅಘ್ರಿಕದೊಳಗಿನ ಪಂಚಗ್ರಾಮಾಧಿಪನಾದ ಎಸಿ ಬೋಲಸನು ತನ್ನನ್ನು ನಿರಾಕರಿಸಿ ಬಿಟ್ಟ ಸಂಗತಿಯೂ, ತಾನು ಎಸಿಯಾ ಮಾಯನರದೊಳಗಿಂದ ಕಾಲಿನಿಂದಲೇ ಪ್ರವಾಸಮಾಡಿ ತನ್ನ ಮಗುವನ್ನು ಮಠಾಧಿಪರಿಗೆ ಒಪ್ಪಿಸಿದ ಸಂಗತಿಯೂ ಆಕೆಗೆ ನೆನಪಾದವೆಂದು ತಿಳಿದರೆ- ಆ ಮಠಾಧಿಪರು ಪೃಥ್ವಿಯ ಯಾವದೊ ಒಂದು ದೂರಿನ ಸ್ಥಳದಲ್ಲಿ ವಾಸಮಾಡುತ್ತಿರುವದರಿಂದ ಈಗ ವೈಭವಶಾಲಿನಿಯೂ, ಚಕ್ರವರ್ತಿ

ನಿಯೂ ಅವ ಥಿಯೋಡರಳು ಮುಂಚಿನ ಸಿಂವ್ಯಕರ್ವಿಯಾದ ಥಿಯೋಡರಳೇ ಇರುವಳೆಂದು ಅನರು ಗುರ್ತಿಸಲಾರರೆಂದೂ ತಾನು ಮಾಡಿದ ಯಾನತ್ತು ಪಾಪಕೃತ್ಯಗಳು ಎಂದೂ ಬಯಲಿಗೆ ಬರಲಾರವೆಂದೂ, ಆ ಕೃತ್ಯಗಳು ತನ್ನ ಗಂಡನಾದ ಬಾದಕಹನಿಗೆ ಎಂದೂ ಗೊತ್ತಾಗಲಾರವೆಂತಲೂ ದೃಢವಾಗಿ ನಂಬಿ ತನ್ನನ್ನು ತಾನೇ ಸಮಾಧಾನ ಪಡಿಸಿಕೊಳ್ಳುತ್ತಿದ್ದಳು.

ಆ ಚಿಕ್ಕ ಹಡಗವು ಸಮುದ್ರವನ್ನು ಸುತ್ತಿಕೊಂಡು ಮುಂದೆ ಬರಲು ವಿಸ್ತಾರವಾದಂತಹ, ನೀಲವರ್ಣದ ಕಾಸಸ್ವಂಟಿನೋಪಲಿನ ಸುಂದರವಾದ ಬಂದರವು ಕಂಗೊಳಿಸಿತು. ಆ ಪಟ್ಟಣದ ಎತ್ತರವಾದ ಗೋಡೆಗಳು ಇಡೀ ಬಂದರವನ್ನೇ (ರೇವನ್ನು) ವ್ಯಾಪಿಸಿದ್ದುವು; ಅದರೂ ನಡುವೆ ಜನನಿಗೆ ಹೋಗಲು ಒಂದು ಇಕ್ಕಟ್ಟಾದ ದಾರಿ ಇದ್ದಿತು. ಆ ಹಡಗವು ದಂತೆಗೆ ಒಂದು ಮುಟ್ಟಲು ಪ್ರವಾಸಿಕರು ಹಡಗದಿಂದ ಕೆಳಗಿಳಿದರು. ಅಲ್ಲಿಯೇ ನಿಂತಿರುವ ಕಾವಲುಗಾರರು ಪ್ರವಾಸಿಕರನ್ನು ಪರೀಕ್ಷೋಧಿಸಿ (ಅಂದರೆ ರೋಗಪೀಡಿತರಲ್ಲೆಂಬದನ್ನು ವಿಚಾರಿಸಿ) ಮುಂದೆ ಹೋಗಗೊಟ್ಟರು.

ಆ ಮಠಾಧಿಪನು ತನ್ನ ಮಠದ ಕಾರ್ಯಗಳಗೋಸ್ಕರ ಅನೇಕಾ ವರ್ತಿ ಕಾಸಸ್ವಂಟಿನೋಪಲಿಗೆ ಬಂದು ಹೋಗಿದ್ದನಾದುದರಿಂದ ಸ್ಥಿರವಾದ ಪೆಜ್ಜೆಗಳನ್ನಿಕ್ಕುತ್ತ ಸಂಕಲ್ಪಿತ ಸ್ಥಳಕ್ಕೆ ಹೋಗುವವನಂತೆ ನಡೆದಿದ್ದನು. ಆದರೆ ಆ ಹುಡುಗನು ಮಾತ್ರ ಅತ್ತಿಂದಿತ್ತು ಇತ್ತಿಂದತ್ತು ಓಡಾಡುವ ಜನರ ಕಲಕಲಾಟವನ್ನೂ ರಥಾದಿವಾನನಗಳ ಕಡಕಪಾಟವನ್ನೂ ನಾಲಾಗಿದ್ದ ಶೋಭಾಯಮಾನವಾದ ಕಟ್ಟಡಗಳನ್ನೂ ನೋಡಿತುನು ಗಾಬರಿಯಾದಾಗ್ಯೂ ಒಳ್ಳೆ ಸಂತೋಷದಿಂದ ಆ ಮುಂದೆ ಮನುಷ್ಯನ ನಡಲಾದ ನಿಲುವಂಗಿಯನ್ನು ಹಿಡಿದುಕೊಂಡು ಸುತ್ತಲು ಉತ್ಕಂಠೆಯಿಂದ ನೋಡುತ್ತ ನಡೆದಿದ್ದನು; ಬಂದರದಿಂದ ಎರಾಗಿಯೂ ಇಕ್ಕಟ್ಟಾಗಿಯೂ ಇದ್ದ ದಾರಿಯಿಂದ ನಡೆಯುತ್ತ ಅವರು ಈಗ ವೈಭವಶಾಲಿಯಾದ ಸೆಂಟಿನೋಫಿಯಾ ಎಂಬ ದೇವಾಲಯದ ಸುತ್ತಲಿರುವ ಬಯಲಿಗೆ

ಬಂದು ಮುಟ್ಟಿದರು. ಕಾನಸ್ವಂಟಾಯನನೆಂಬವನು ಈ ದೊಡ್ಡ ದೇವಾಲಯದ ಆಸ್ತಿವಾರವನ್ನು (ತಳಹದಿ, " ಪಾಯಾ ") ಹಾಕಿದನು. ಮತ್ತು ಸೆಂಟ ಕ್ರಾಯಸೊಸ್ವಾಮಿ ಎಂಬವನು ಆದರ ಪ್ರತಿಷ್ಠೆ ಮಾಡಿದನು ಈಗಂತೂ ಅದು ಪೂರ್ವಭಾಗದೊಳಗಿನ ಯಾವತ್ತು ದೇವಾಲಯಗಳ ಮುಕುಟಮಣಿಯಾಗಿ ಹೋಗಿದೆ. ಎಷ್ಟೋ ಅಡ್ಡದಾರಿಗಳನ್ನು ದಾಟಿ, ಅನೇಕಾವರ್ತಿ ಪ್ರಣಾಮ ಪೂರ್ವಕ ಉಪಾಸನೆಮಾಡಿ (ನಮಸ್ಕಾರಮಾಡಿ) ಆ ಧರ್ಮಿಷ್ಠ ಮಠಾಧಿಪನು ತನ್ನ ಪವಿತ್ರವಾದ ಗುಡಿಯನ್ನು ದಾಟಿ ಮುಂದರಿದು ತನ್ನ ಕಠಿಣತರವಾದ ಕೆಲಸವನ್ನು ಮಾಡುವದಕ್ಕಾಗಿ ಅವಸರದಿಂದ ಮುಂದೆ ಸಾಗಿದನು. ಆ ಇಬ್ಬರು ಪ್ರವಾಸಿಕರು ಸೋಫಿಯಾ ದೇವಾಲಯವನ್ನು ದಾಟಿ ಮುಂದೆ ಬಂದು ಸಂಗಮರವರೀ ಕಲ್ಲಿನಿಂದ ಕಟ್ಟಿದ ದಾರಿಗುಂಟ ಹೋಗುತ್ತಿರಲು ಅವರಿಗೆ ರಥಯಾನ ಮಾರ್ಗವು (ರಥ ಹೋಗುವಷ್ಟು ದೊಡ್ಡದಾದದಾರಿ) ಕಾಣಿಸಿತು. ಆ ಮಾರ್ಗದ ಬದಿಯಲ್ಲಿದ್ದ ಆಗಸೇ ಬಾಗಿಲಗಳು ಬಂಗಾರದಿಂದ ಮುಲಾಮು ಮಾಡಲ್ಪಟ್ಟಿದ್ದುವು. ಆ ದಾರಿಗುಂಟ ಜನರು ಬಹು ದಟ್ಟಣೆಯಿಂದ ಬರುತ್ತಿದ್ದರು; ಏಕೆಂದರೆ ಮುಂಜಾವಿನ ಧಾರ್ಮಿಕೋತ್ಸವವನ್ನು ಸಾಂಗಗೊಳಿಸಿ ಮಧ್ಯಾಹ್ನದಲ್ಲಿ ಬಹು ದೊಡ್ಡ ಲೌಕಿಕೋತ್ಸವವು ಜರುಗತಕ್ಕದ್ದಿತ್ತು. ಇಂತಹ ಅಪೂರ್ವವಾದ ಜನರ ಸಂದಟ್ಟಣೆಯನ್ನು ಬಹು ಕಷ್ಟದಿಂದ ದಾಟುತ್ತ, ಜನರೆಂಬ ಸಮುದ್ರವನ್ನು ಈಜುತ್ತ ಅರಮನೆಯ ಹೊರಗಿನ ಆಗಸೀಬಾಗಿಲದ ಸಮೀಪಕ್ಕೆ ಬಂದು ಮುಟ್ಟಿದರು. ಆ ಬಾಗಿಲವು ಸುಂದರವಾದ ಕರೆ ಸಂಗಮರವರೀ ಕಲ್ಲಿನಿಂದ ಮಾಡಲ್ಪಟ್ಟಿತ್ತು. ಒಳಸೇರಲಿಕ್ಕೆ ಅವರು ಹವಣಿಸಿದರು. ಆದರೆ ಬಂಗಾರದ ತುರಾಯಿಯುಳ್ಳ ಒಬ್ಬ ಭವ್ಯ ಕಾವಲುಗಾರನು ಅವರನ್ನು ತಡೆದನು. ಅವನು ತಳತಳನೆ ಹೊಳೆಯುವ ತನ್ನ ಬರ್ಚಿಯನ್ನು ಆವರ ಎದೆಯ ಸಮೀಪಕ್ಕೆ ಹಿಡಿದು ತನ್ನ ಮೇಲಧಿಕಾರಿಯ ಆಪ್ಪಣೆಯಿಲ್ಲದೆ ಮುಂದೆ ಹೋಗಗೊಡುವದಿಲ್ಲೆಂದು ಹೇಳಿದನು. ಆದರೆ ದ್ವಿಹೀ*ನನೂ, ಪ್ರಮುಖ

* ದ್ವಿ = ಎರಡು; ದ್ವಿಹೀನ = ಎರಡೂ ಅಲ್ಲದವನು, ಅಂದರೆ ಸ್ತ್ರೀಯೂ ಪುರುಷನೂ ಅಲ್ಲದವನು, ತ್ರತೀಯ ಪ್ರಕೃತಿಯವನು.

ಪಾರುಪತ್ಯಗಾರನೂ, ಹಗಲಿರುಳು ಅರಮನೆಯ ಒಳಿಯಲ್ಲಿಯೇ ಇರು ವವನೂ ಆದ ಬೇಸೀಲ ಎಂಬವನ ಹೆಸರು ಹೇಳಿದರೆ ಸಾಕು. ಅಂತಹ ಪುರದೊಳಗೆ ಬೇಕಾದಲ್ಲಿ ಹೋಗಲು ಏನೂ ಆತಂಕ ಇಲ್ಲವೆ ಪ್ರತ್ಯವಾಯು ಎರಲಿಲ್ಲ. ಈ ಸಂಗತಿಯು ಆ ವೃದ್ಧನಿಗೆ ಚನ್ನಾಗಿ ಗೊತ್ತಿದ್ದಿತು. ಬೇಸೀ ಲನ ಹೆಸರು ಹೇಳಿದ ಕೂಡಲೆ ಆ ಕಾಲಕ್ಕೆ ಸುದೈವದಿಂದ ಕಾವಲು ಗಾರರ ಮುಖ್ಯಸ್ಥನೇ ಪಹರೆ ಮಾಡುತ್ತಿದ್ದನಾದುದರಿಂದ, ಅವನು ಅವ ರಿಬ್ಬರನ್ನು ಬೇಸೀಲನ ಒಳಗೆ ಕರೆದೊಯ್ಯಬೇಕೆಂದು ತನ್ನ ಜವಾನರಲ್ಲೊ ಬ್ಬನಿಗೆ ಅಜ್ಞಾಪಿಸಿದನು,

ಆ ಅರಮನೆಯ ಪಹರೆ ಮಾಡಲು ಅನೇಕಾನೇಕ ಕಾವಲುಗಾರ ರಿದ್ದರು. ನಮ್ಮ ಪ್ರವಾಸಿಕರು ಕ್ರಮವಾಗಿ ವೊದಲನೆಯ, ಎರಡನೆಯ ಮೂರನೆಯ ಇದೇ ಮೇರೆಗೆ ಇನ್ನೂ ಎಷ್ಟೋ ಪಹರೆಯವರನ್ನು ದಾಟುತ್ತ ದಾಟುತ್ತ ಕಡೆಗೆ ಅರಮನೆಗೆ ಬಂದು ಮುಟ್ಟಿದರು. ಅವರನ್ನು ಕಳುಹಲು ಬಂದ ಕಾವಲುಗಾರನು ಮಾತ್ರ ಅವರ ಹಿಂದಿನಿಂದಲೇ ಬರು ತ್ತಿದ್ದನು. ಅವರು ಬಂದು ಸುಂದರವಾದ ಕೋಣೆಯನ್ನು ದಾಟುತ್ತ ಮತ್ತೊಂದು ಅದಕ್ಕೂ ಅಂದವಾದ ಕೋಣೆಯನ್ನು ನೋಡುತ್ತ, ಇನ್ನೊಂದು ಚಂದವಾದ ಕೋಣೆಯನ್ನು ಸಿರಿಕ್ಷಿಸುತ್ತ, ನಡೆದರು. ಪ್ರತಿಯೊಂದು ಕೋಣೆಯು ಮತ್ತೊಂದಕ್ಕಿಂತ ರಮಣೀಯವಾಗಿಯೇ ತೋರುತ್ತಿದ್ದಿತು. ನೋಡಿದಲ್ಲಿಲ್ಲ ಸುಂದರವಾದ ಸಂಗಮರವರೀ ಕಲ್ಲಿ ನಿಂದಲೂ, ಚಿನ್ನದಿಂದಲೂ, ಮುಖಮಲಿಸಿಂದಲೂ, ಬೆಳ್ಳಿಯಿಂದಲೂ ಮಾಡಿದ ಅಂದವಾದ ಒಡವೆಗಳು ಕಂಗೊಳಿಸುತ್ತಿದ್ದವು. ವಿಚಿತ್ರವಾಗಿ ಕೆತ್ತಿದ ಚಿತ್ರಗಳು ಅಲ್ಲಲ್ಲಿ ಕಾಣುತ್ತಿದ್ದವು. ಅಲ್ಲಿರುವ ಪಡದೆಗಳು ಅನೇಕ ಕೋರೆಯಿಂದ ಮಾಡಲ್ಪಟ್ಟಿದ್ದವು; ಹಲವು ಪಡದೆಗಳು ಅನೇಕ ಬಗೆಯ ರೇಶಿಮೆಯನ್ನು ಸಮ್ಮಿಶ್ರಮಾಡಿ ಹೆಣೆಯಲ್ಪಟ್ಟಂತೆ ತೋರು ತ್ತಿದ್ದವು. ನಮ್ಮ ಹಳ್ಳಿಗಾಡದ ಪ್ರವಾಸಿಕರು ಈ ಪಡದೆಗಳನ್ನು ನೋಡಿ ಬೆರಗಾದರು. ಆನಿೂನಿ ದೇಶದಲ್ಲಿ ಸಿಕ್ಕುವ ರೇಶ್ಮಿಯೂ, ಹಿಂದುಸ್ತಾ ನದಲ್ಲಿ ದೊರೆಯುವ ರೇಶ್ಮಿಯೂ, ಅರಬಸ್ತಾನದಲ್ಲಿ ಹುಟ್ಟುವ

‘ ದನಾಸ್ಕ ’ ಎಂಬ ರೇಶ್ಮಿಯೂ, ಬಾಲ್ವಿಕ ದೇಶದಲ್ಲಿ ಬೆಳೆಯುವ
 “ ಅಂಬರ ” ಎಂಬ ರೇಶ್ಮಿಯೂ ಒಟ್ಟಾಗಿ ಇಲ್ಲಿಯೇ ಬಂದಿರುವದೊ
 ಏನೊ ಎಂದು ಅವರಿಗೆ ಭಾಸವಾಯಿತು. ಮನುಷ್ಯನ ಕ್ಷಣಭಂಗುರ
 ವಾದ ಸಂಸಾರದ ಸಲುವಾಗಿ ಕಟ್ಟಿದ ಇಷ್ಟು ಮೈಭವ ಶಾಲೆಯಾದ,
 ಶೋಭಾಯಮಾನವಾದ, ಸೌಂದರ್ಯಮಯವಾದ ಅರಮನೆಯನ್ನು
 ನೋಡಿ ಅವರ ಕಣ್ಣುಗಳು ಕುಕ್ಕಿದವು; ಅವರ ಪಂಜೇಂದ್ರಿಯಗಳು
 ಭ್ರಮಗೊಂಡಂತಾದವು. ಕಟ್ಟಕಡೆಗೆ ಚಿನ್ನದಿಂದ ಮುಲಾಮು ಮಾಡಿದ
 ಪಡವೆಗಳು ತೆರೆಯಲ್ಪಟ್ಟವು. ಅಲ್ಲಿ ಆ ಪ್ರಮುಖ ಪಾರುಪತ್ಯಗಾರನು
 ಸಂತಿದ್ದನು. ಕಾವಲುಗಾರನು ಅಸರಿಬ್ಬರನ್ನು ಅವನ ಮುಂದೆ ನಿಲ್ಲಿಸಿ
 ದನು. ಆ ಪಾರುಪತ್ಯಗಾರನು ಜಡವಾದ ಶರೀರವುಳ್ಳವನೂ ಗುಡುಗನೂ
 ಆಗಿದ್ದನು. ಅವನ ಮೈಬಣ್ಣ ಕಂದು; ಮೋರೆಯು ದೊಡ್ಡದೂ ಜೋಲು
 ಬಿದ್ದದ್ದೂ ಆಗಿದ್ದಿತು. ಮೋರೆಯ ಮೇಲೆ ಕೂದಲು ಒಂದೂ ಇರಲಿಲ್ಲ.
 ಅವನು ಅತ್ತಿತ್ತ ಮೆಲ್ಲಗೆ ಅಡ್ಡಾಡುತ್ತಿದ್ದನು. ನಮ್ಮ ಪ್ರವಾಸಿಕರು
 ಬಂದದ್ದು ಕಂಡು ಅವನು ಅವರೆದುರಿಗೆ ಬಂದು ನಿಂತು ಅವರನ್ನು ನೋಡಿ
 ಮುಗಳು ನಗೆ ನಕ್ಕನು. ಆದರೆ ನೋಡುವವರಿಗೆ ಆ ನಗೆಯಲ್ಲಿ ತಿರಸ್ಕಾ
 ರವೂ, ಭೀತಿಯೂ ತುಂಬಿ ತುಳುಕುವಂತೆ ತೋರುತ್ತಿದ್ದವು. ಅವನ
 ತುಟಿಗಳು ತೆರೆದಿದ್ದವು; ಗಲ್ಲಗಳು ಜೋತಾಡುತ್ತಿದ್ದವು; ಅವನು ಒಬ್ಬ
 ಸ್ಥೂಲವಾದ ಮುದಿಹೆಂಗಸಿನಂತೆ ಕಾಣುತ್ತಿದ್ದನು. ಅವನ ಕಣ್ಣುಗಳು
 ಕಪ್ಪಾದವೂ ಮತ್ಸರಯುಕ್ತವಾದುದಂತಹವೂ ಇದ್ದವು. ಆದರೆ ಪರೇಂಗಿತ
 ವನ್ನು (ಪರರ ಮನಸ್ಸಿನೊಳಗಿನ ಭಾವವನ್ನು) ತಿಳಿದುಕೊಳ್ಳುವಂತಹ
 ನಿರೀಕ್ಷಣ ಸಾಮರ್ಥ್ಯವು ತುಂಬಾ ಅವುಗಳಲ್ಲಿ ಇದ್ದಿತು.

ಅವನು ಅಂದನು “ ನೀವು ನನ್ನ ಹೆಸರನ್ನು ಹೇಳಿದ್ದರಿಂದಲೇ
 ಇಲ್ಲಿ ಬರಲು ನಿಮಗೆ ಅಸ್ಪೃಶ್ಯವೆಂದು ತಿಳಿದಿರಬೇಕು? ಬೇಕಾದವರು ಈ
 ಸಾಧನದಿಂದ ನನ್ನೆಡೆಗೆ ಬರಬಹುದು, ಮತ್ತು ಈ ಬಗ್ಗೆ ನನಗೆ ತುಸು
 ಅಭಿಮಾನವೆನಿಸುವದೂ ನಿಜ. ಆದರೆ ಯೋಗ್ಯಕಾರಣ ಅಥವಾ ಕಾರ್ಯ
 ವಿಲ್ಲದೆ ನಿರರ್ಥಕವಾಗಿ ನನ್ನಹೆಸರು ಹೇಳಿ ಇಲ್ಲಿಗೆ ಬಂದವರ ಪರಿಣಾಮವು

ನೆಟ್ಟಗಾಗಲಾರದೆಂಬದನ್ನು ಮಾತ್ರ ಯಾರೂ ಮರೆಯ ಕೂಡದು" ಹೀಗೆಂದು ಅವನು ಮತ್ತೊಮ್ಮೆ ಮುಗುಳು ನಗೆ ನಕ್ಕನು. ಆದರೆ ಆತನ ನಗೆಯನ್ನು ನೋಡಿ ಆ ಹುಡುಗನು ಗಾಬರಿಗೊಂಡು ಆ ವೃದ್ಧನ ನಿಲುವಂಗಿಯ ಅಂಚನ್ನು ಗಟ್ಟಿಯಾಗಿ ಪಿಡಿದುಕೊಂಡು ಅವನ ಮೈಗೆ ತನ್ನ ಮೈಯನ್ನು ಹೊಂದಿಸಿ ನಿಂತನು.

ಆ ಮಠಾಧಿಪನು ಮಾತ್ರ ಧೈರ್ಯವಂತನಾಗಿದ್ದನು. ಆ ದೊಡ್ಡ ಪಾರುಪತ್ಯಗಾರನ ಕುಟಿಲಮಯವಾದ ನೋಟವನ್ನೂ, ಅವನ ಮಾತುಗಳಲ್ಲಿದ್ದ ಬೆದರಿಕೆಯನ್ನೂ ಲೆಕ್ಕಿಸದೆ ತನ್ನ ಕೈಯನ್ನು ಆ ಹುಡುಗನ ಹೆಗಲ ಮೇಲಿಟ್ಟು ಪಾರುಪತ್ಯಗಾರನ ಎದುರಿಗೆ ನಿಂತು. ಸಂಜೆಗೆ ಯುಕ್ತನಾಗಿ ಮುಗುಳು ನಗೆ ನಗುತ್ತ ಅಂದನು. " ಮಹಾರಾಜರೆ, ತಮ್ಮ ಹೆಸರಿನ ಪ್ರಭಾವದಿಂದಲೇ ನಾನು ಇಲ್ಲಿಗೆ ಬಂದದ್ದು ನಿಜ, ಅಲ್ಲದೆ ನನ್ನ ಕಾರ್ಯವು ಕೂಡ ಅಷ್ಟು ಮಹತ್ವದ್ದು ಇರುವದರಿಂದಲೇ ನಾನು ಈ ಅರಮನೆಯಲ್ಲಿ ಬರಲು ನನಗೆ ಅಧಿಕಾರ ಬಂದಿದೆ. ಎಂದು ನನ್ನ ಸ್ಥಿರವಾದ ಸಂಜೆಗೆ. ಆದರೆ ಆ ಮಹತ್ವದ ಸಂಗತಿಯನ್ನು ತಮ್ಮ ಕಿವಿಯ ಮೇಲೆ ಹಾಕಬಹುದೊ ಹಾಕಬಾರದೊ ಎಂಬ ಬಗ್ಗೆ ನನಗೆ ತುಸು ಸಂದೇಹ ಉಂಟಾಗಿದೆ. ಸ್ಪಷ್ಟವಾಗಿ ಹೇಳುವದೆಂದರೆ ಬಾದಶಾಹಿನಿಯಾದ ಥಿಯೋಡೋರಾಸ ಹೊರ್ತಾಗಿ ಬೇರೆ ಯಾರಿಗೂ ಆ ಸಂಗತಿ ತಿಳಿಯಬಾರದೆಂದು ನನ್ನ ಇಚ್ಛೆ. ಏಕೆಂದರೆ ಅದು ಅವರನ್ನೇ ಸಂಪೂರ್ಣವಾಗಿ ಸಂಬಂಧಿಸಿದೆ. "

ಆ ಪಾರುಪತ್ಯಗಾರನು (ಸೆಜ್ಜೆವಳನು) ಆ ವೃದ್ಧನನ್ನು ತನ್ನ ದುಷ್ಟ ದೃಷ್ಟಿಯಿಂದ ದುರುದುರನೆ ನೋಡಿದನು. ಮತ್ತು ಹುಬ್ಬು ಗಂಟೆಕ್ಕಿ ಅಂದನು " ವೃದ್ಧನೆ, ನೀನು ಆಡಿದ ಮಾತು ಅಂದರೆ ನಿನ್ನ ಕಾರ್ಯವು ಬೇರೆಯವರ ಕಿವಿಗೆ ಬೀಳಬಾರದೆಂಬ ಮಾತು ನಿಜವಾಗಿರುವದೆಂಬದನ್ನು ಸಿದ್ಧಮಾಡಿ ತೋರಿಸು. ಇಲ್ಲವೆ ನೀನು ಅಂಥ ಮಾತುಗಳನ್ನು ಆಡಿದ ಬಗ್ಗೆ ಪಶ್ಚಾತ್ತಾಪವನ್ನಾದರೂ ವ್ಯಕ್ತಪಡಿಸು. ಏಕೆಂದರೆ ನನ್ನ ದಯಾಳೂ, ಅಶ್ರಿತನತ್ಯಲನೂ ಆದ ಯಜಮಾನನು-ಸದಾ ಸರ್ವಕಾಲ

ಮಹಾಮಹಿಮೆಯುಳ್ಳ ಚಕ್ರವರ್ತಿಯಾದ ಜೆಸ್ಸಿನಿಯನನು ಕೂಡ ಎಲ್ಲ ಬಗೆಯ ಗುಪ್ತಸಂಗತಿಯನ್ನು ನನಗೆ ತಿಳಿಸುತ್ತಿರಲು ನೀನು ಮಾತ್ರ ನಿನ್ನ ಕಾರ್ಯವು ನನ್ನ ಕಿವಿಗೆ ಬೀಳಬಾರದೆಂದು ಅನ್ನುವಿ; ಇದು ಒಳ್ಳೆ ವಿಲಕ್ಷಣವಾದದ್ದೇಸರಿ. ನಿನ್ನ ಉಡಿಗೆ ತೊಡಿಗೆಗಳನ್ನು ನೋಡಿದರೆ ನೀನು ಏಶಿಯದೊಳಗಿನ ಯಾವದೋ ಒಂದು ಮಠದ ಅಧಿಕಾರಿ ಇರುವಿ ಎಂದು ನಾನು ಊಹಿಸುತ್ತೇನೆ. ”

“ ಅಹುದು, ಮಹಾರಾಜರೆ, ತಾವು ಊಹಿಸಿದ್ದು ನಿಜ. ನಾನು ಅಂಟಿಯೋಕದಲ್ಲಿರುವ ನಾಯಿಸಫೋರಸ ಎಂಬ ದೇವಾಲಯದ ಅಧಿಪತಿಯು. ಆದರೆ ನಾನು ಹೇಳತಕ್ಕ ಸಂಗತಿಯನ್ನು ಬಾದಶಾಹಿನಿಯವರೇ ಕೇಳಬೇಕಲ್ಲದೆ ಬೇರೆಯವರು ಅದನ್ನು ಕೇಳಲಾಗದೆಂದು ನಾನು ಇನ್ನೊಮ್ಮೆ ಒತ್ತಿ ಹೇಳುತ್ತೇನೆ. ”

ನಿಜವಾಗಿ ಆ ದ್ವಿಹೀನನು ಬಹಳ ಗೊಂದಲದಲ್ಲಿ ಬಿದ್ದನು, ಮತ್ತು ಆ ವೃದ್ಧನ ಹಟಮಾರಿತನವನ್ನೂ-ಸ್ಥಿರತ್ವವನ್ನೂ ನೋಡಿ ಆ ಕಾರ್ಯವಾದರೂ ಏನಿರುವದೋ ತಿಳಿದುಕೊಳ್ಳಬೇಕೆಂಬ ಅವನ ಕುತೂಹಲವು ಬಹಳಾಗಿ ಹೆಚ್ಚಿತು. ಅವನು ತುಸು ಮುಂದೆ ಬಂದನು, ತನ್ನ ಭಾರವಾದ ಮೋರೆಯನ್ನು ಮುಂದೆ ಚಾಚಿ ತನ್ನ ಜೋತಾಡುವ ಕಂದು ಬಣ್ಣದ ಸಮುದ್ರ ಪಾಚಿಯಂತಿರುವ (sponge) ಕೈಗಳನ್ನು ತನ್ನ ಮುಂದಿರುವ ಹಳದಿಬಣ್ಣದ ಕಲ್ಲಿನಿಂದ ಮಾಡಿದ ಮೇಜಿನ ಮೇಲಿಟ್ಟು ಅಂದನು.

“ ಮುದುಕನೆ, ಬಾದಶಾಹಿನಿಗಷ್ಟೇ ಸಂಬಂಧಿಸಿದ ಸಂಗತಿಯಾಗಿದ್ದರೂ ಕೂಡ ಅದನ್ನು ನಾನು ತಿಳಿಯಲೇಬೇಕು. ನೀನು ಅದನ್ನು ನನಗೆ ಹೇಳದಿದ್ದರೆ ನಿಶ್ಚಯವಾಗಿ ನೀನು ಆಕೆಯನ್ನು ಎಂದೂ ನೋಡಲಾರಿ. ನಿನ್ನ ಕಾರ್ಯವೇನಿರುವದೆಂಬದು ನನಗೆ ಗೊತ್ತಾಗದಿದ್ದರೆ ನಾನು ನಿನ್ನನ್ನು ಒಳಗೆ ಎಂದಾದರೂ ಹೋಗಗೊಡುವೆನೆ? ನೀನೊಬ್ಬ ಪಾಖಂಡಿ-ಧರ್ಮಬಾಹ್ಯ-ಮನುಷ್ಯನಾಗಿದ್ದು, ನಿನ್ನ ನಿಲುವಂಗಿಯೊಳಗೆ ಶಸ್ತ್ರವನ್ನು ಗುಪ್ತವಾಗಿಟ್ಟುಕೊಂಡು, ಧರ್ಮಾಭಿಮಾನಿಯಾದ ಚಕ್ರ

ವರ್ತನೆಯನ್ನು ಕೊಲೆಮಾಡಲೋಸುಗ ಬಂದಿರುವದಿಲ್ಲೆಂದು ಯಾರು ಹೇಗೆ ಹೇಳಬೇಕು? "

ಆ ವೃದ್ಧನು ಹಿಂದು ಮುಂದೆ ನೋಡದೆ ನಿಸ್ಸಂಧಿಗ್ಧನಾಗಿ ಅವನಿಗೆ ಅಂದನು " ನನ್ನ ಕಾರ್ಯವನ್ನು ಇದ್ದಕ್ಕಿದ್ದಂತೆ ನಿನಗೆ ತಿಳಿಯಪಡಿಸುವೆನು. ಆದರೆ ಹಾಗೆ ಮಾಡುವದರಿಂದ ಏನಾದರು ಅಪಾಯ ತಟ್ಟಿದರೆ ಯಾವದಾದರು ಗದ್ದಲನೆದ್ದರೆ ಅದಕ್ಕೆಲ್ಲ ನೀನೇ ಹೊಣೆಗಾರನೆಂಬದನ್ನು ಮಾತ್ರ ಮರೆಯಬೇಡ. ಈ ಹುಡುಗನು ಬಾದಶಾಹಿಸಿಯಾದ ಥಿಯೋಡೋರಾಳ ಮಗನು ಹತ್ತು ವರುಷಗಳ ಹಿಂದೆ ಒಂದು ತಿಂಗಳ ಕೂಸು ಇದ್ದಾಗ ಆಕೆ ಇವನನ್ನು ನಮ್ಮ ಮಠದಲ್ಲಿರಿಸಿ ಹೋದಳು. ಈ ಕಾಗದವನ್ನು ನೋಡು. ಅಂದರೆ ನಾನು ಹೇಳಿದ್ದೆಲ್ಲ ನಿಸ್ಸಂಶಯವಾದದ್ದೂ ಸೂರ್ಯಪ್ರಕಾಶದಂತೆ ಸ್ಪಷ್ಟವಾದದ್ದೂ, ಸ್ಪಷ್ಟವಾದದ್ದೂ ಇರುವದೆಂದು ನೀನು ಮನಗಾಣುವೆ. "

ಆ ತ್ರತೀಯ*ಪ್ರಕೃತಿಯ ಬೇಸೀಲನು ಆ ಕಾಗದವನ್ನು ತನ್ನ ಕೈಯಲ್ಲಿ ಹಿಡಿದುಕೊಂಡು ಆ ಹುಡುಗನನ್ನು ದಿಟ್ಟಿಸಿ ನೋಡಿದನು. ಅವನ ಮುಖಲಕ್ಷಣವನ್ನೂ, ತೀಡಿ ಮಾಡಿದ ಅವಯವಗಳನ್ನೂ ನೋಡಿ ಆಶ್ಚರ್ಯದಿಂದ ಬೆರಗಾದನು. ಮತ್ತು ಈ ಅತಿ ಗೂಢವಾದ ಸಂಗತಿಯನ್ನೇ ಆಧಾರ ಮಾಡಿಟ್ಟುಕೊಂಡು ಸ್ವಂತ ಲಾಭವನ್ನು ಹೇಗೆ ಮತ್ತು ಎಷ್ಟರ ಮಟ್ಟಿಗೆ ಮಾಡಿಕೊಳ್ಳಲಾದೀತೆಂಬ ಬಗ್ಗೆ ತನ್ನ ಮನಸ್ಸಿನಲ್ಲಿಯೇ ಎಣಿಕೆ ಮಾಡತೊಡಗಿದನು. ನಿಜವಾಗಿ " ಈ ಹುಡುಗನ ಹೊಲಿಕೆಯು ಚತ್ರವರ್ತನೆಯ ಹೊಲಿಕೆಯಂತೆಯೇ ಇದೆ. ತದ್ರೂಪನಾಗಿದ್ದಾನೆ. " ಎಂದು ಎಚಾರ ಮಾಡುವಷ್ಟರಲ್ಲಿಯೇ ಅವನಿಗೆ ಮತ್ತೊಂದು ಸಂಶಯ ಬಂದುತಾಯಿತು. ಆತನು ಆ ವೃದ್ಧನಿಗೆ ಅಂದನು. ಎಲೈ ಮುದುಕನೇ ಕರ್ಮ-ಧರ್ಮ ಸಂಯೋಗದಿಂದ ಈ ಹುಡುಗನ ಮುಖಲಕ್ಷಣವೂ, ಇಡೀ ಮೈಮಾಟವೂ ನಮ್ಮ ರಾಣೀ ಸಾಕ್ಷೇಬರಂತೆಯೇ ಇರುವದೇನೋ ನಿಜ; ಆದರೆ ಈ ಹುಡುಗನ

* ಇಂತಹ ಜನರನ್ನು ಬೇಕೆಂದು ಅತಃಪುರದ ಕಾವಲಾಗಿಡುವದು ಸಹಜವದೆ. ಇವರಿಗೆ " ಕೊಜ್ಜ " ಎಂದು ಅನ್ನುವ ರೂಢಿಯುಂಟು.

ತಾಯಿಯು ಬೆರೊಬ್ಬಳು ಏಕೆ ಇರಕೂಡದು? ಈ ಆಕಸ್ಮಿಕವಾದ ಸಾಮ್ಯವನ್ನೇ ನೀನು ನೆಪನ ಮಾಡಿಕೊಂಡು ನಿನ್ನ ಸ್ವಂತ ಲಾಭವನ್ನು ಮಾಡಿಕೊಳ್ಳಲಿಕ್ಕೆ ಬಂದಿರುವದಿಲ್ಲಷ್ಟೆ! "

ಆ ವೃದ್ಧನು " ಈ ಪ್ರಶ್ನೆಗೆ ಒಂದೇ ಒಂದು ಉತ್ತರವಿರುವದು. ಅದೇನೆಂದರೆ ನಾನು ತಮ್ಮ ಮುಂದೆ ಇಷ್ಟು ಹೊತ್ತಿನತನಕ ವಿವರಿಸಿದ ಸಂಗತಿಯು ನಿಜವಾಗಿರುವದೋ ಇಲ್ಲವೋ ಎಂಬದನ್ನು ಸ್ವತಃ ತಮ್ಮ ಚಕ್ರವರ್ತಿನಿಯವರನ್ನೇ ಕೇಳಿ ನೋಡಿರಿ! ಅವರ ಮಗನು ದೊಡ್ಡ ವನಾಗಿ ಸುಕ್ಷೇಮವಾಗಿ ಸುಖದಿಂದಿರುವನೆಂಬ ಸವಿಯಾದ ಸುವಾರ್ತೆಯನ್ನು ಅವರಿಗೆ ತಿಳುಹಿಸಿರಿ. "

ಧೀರಗಂಭೀರವಾದ ಸ್ವರದಿಂದಲೂ, ದಿಟ್ಟತನದಿಂದಲೂ ಕೊಟ್ಟ ಗಟ್ಟಿಮುಟ್ಟಿಯಾದ ಉತ್ತರವನ್ನು ಕೇಳಿದ ಮೇಲೆ, ತನ್ನ ಕೈಯಲ್ಲಿರುವ ಕಾಗದವೇ ಈ ಗೂಢ ಸಂಗತಿಗೆ ಸಾಕಷ್ಟು ಸಾಕ್ಷಿಯಾಗಿರುವದೆಂಬದನ್ನು ಅರಿತ ತರುವಾಯ, ಆ ಹುಡುಗನ ಸುಂದರವಾದ ಅವಯವ ಸೌಷ್ಟವವನ್ನು ನಿರೀಕ್ಷಿಸಿದ ಬಳಿಕ, ಆ ಪಾರುಪತ್ಯಗಾರನಿಗೆ ಬಂದ ಸಂತಯವು ಸಂಪೂರ್ಣವಾಗಿ ದೂರಾಯಿತು. ಅವನು ತನ್ನಷ್ಟಕ್ಕೆ ತಾನೇ " ಅಹಹ, ಇದು ಎಷ್ಟು ಸುಂದರವಾದ ಸಂದರ್ಭ? ಎಂತಹ ಸುಯೋಗವು! ಇದನ್ನು ಸ್ವಂತ ಹಿತಕ್ಕಾಗಿ ಹೇಗೆ ಮತ್ತು ಎಷ್ಟರಮಟ್ಟಿಗೆ ಉಪಯೋಗಿಸಿಕೊಳ್ಳಬೇಕು? " ಇದರಿಂದ ನನಗೆ ಏನು ಲಾಭವಾದೀತು? ಎಷ್ಟಾದೀತು? ಎಂದು ಅನ್ನುತ್ತ ತನ್ನ ಗಾತ್ರವಾದ ಗದ್ದವನ್ನು ತನ್ನ ಕೈಯಲ್ಲಿ ಹಿಡಿದುಕೊಂಡು ನಿಂತಿರಲು ಅವನ ತಂತ್ರನುಯವಾದ ಮಿದುಳಿನಲ್ಲಿ ತರಂಗತರಂಗವಾಗಿ ಕುವಿಚಾರಗಳು ಬರತೊಡಗಿದವು.

" ಎಲೈ ಮುದುಕನೇ, ಈ ಗುಹ್ಯವಾದ ಸಂಗತಿಯನ್ನು ನೀನು ಇನ್ನೆಷ್ಟು ಜನರಿಗೆ ಈ ಮೊದಲೇ ತಿಳುಹಿಸಿರುವಿ? "

" ಈ ಗುಪ್ತ ಮಾತು ನನಗೊಬ್ಬನಿಗೆ ಗೊತ್ತಿದೆ. ಡೀಕನ್‌ಬರ್ಡಾಸ ನೊಬ್ಬನಿಗೆ ತಿಳಿದಿದೆ. ನಮ್ಮಿಬ್ಬರ ಎನು ಜಗತ್ತಿನೊಳಗೆ ಇದನ್ನಾರೂ ಅರಿಯರು " ಎಂದು ಆ ವೃದ್ಧನು ಹೇಳಿದನು? "

“ ಇದು ಸತ್ಯವಷ್ಟೇ ? ”

“ ನಿಸ್ಸಂದಿಗ್ಧವಾದ ನಿಸ್ಸಂಶಯವಾದ ಸತ್ಯವು. ”

ಆ ಪಾರುಪತ್ಯಗಾರನು† ತನ್ನ ಮನಸ್ಸಿನಲ್ಲಿ ಒಂದು ಆಲೋಚನೆಯನ್ನು ಸ್ಥಿರಗೊಳಿಸಿದನು. ಇಡೀ ಆರಮನೆಯಲ್ಲಿ ತನಗೊಬ್ಬನಿಗೇ ಈ ಗೌಪ್ಯವು ಗೊತ್ತಿದ್ದೆಂದ ಬಹಳ ಸರ್ವಾಧಿಕಾರಿಯಾದ ತನ್ನ ಯಜಮಾನನು ತನ್ನ ಕೈಯಲ್ಲಿದ್ದಂತಾಯಿತು. ಆಕೆ ತನ್ನ ಕೈಗೂಸಾದಳು. ಬಾದಶಹನಿಗೆ ಸುತರಾಮ ಇದರ ಸುದ್ದಿಯೇ ಗೊತ್ತಿಲ್ಲ. ಇದು ಅವನಿಗೆ ತಿಳಿದರೆ ಅವನು ನಿಜವಾಗಿಯೂ ಅಸಹ್ಯವಟ್ಟಾನು. ಒಂದು ವೇಳೆ ಇದು ಅವನಿಗೆ ಗೊತ್ತಾದರೆ ಅವನು ತನ್ನ ಹೆಂಡತಿಯನ್ನು ನಿರಾಕರಿಸಬಹುದು. ಅರ್ಥಾತ್ ಈ ಸಂಗತಿಯು ಆತನಿಗೆ ಗೊತ್ತಾಗಬಾರದೆಂದು ಆಕೆ ಮುಂಜಾಗ್ರತೆಯ ಉಪಾಯಗಳನ್ನು ಮಾಡುವದೂ ಹಂಚಿಕೆ ಹಾಕುವದೂ ಸಹಜ. ಈ ಉಪಾಯಗಳಲ್ಲಿಯೂ, ಹಂಚಿಕೆಗಳಲ್ಲಿಯೂ, ಬೇಸಲನ ಅಂದರೆ ನನ್ನ ಅಂಗವಿದ್ದದ್ದುಂಟಾದರೆ ಅಂದರೆ ನನ್ನ ಮೇಲೆ ಎಶ್ವಾಸವನ್ನಿಟ್ಟು ತಕ್ಕ ಉಪಾಯಗಳನ್ನು ನಾನೂ ಆಕೆಯೂ ಕೂಡಿ ಮಾಡಿದರೆ ಆಕೆ ಸಂಪೂರ್ಣವಾಗಿ ನನ್ನ ಕೈಯಲ್ಲಿ ಸಿಕ್ಕುಬಿದ್ದಂತೆ ಆಗಲಿಕ್ಕಿಲ್ಲವೇ ? ಅವನು ಆ ಕಾಗದವನ್ನು ಹಿಡಿದುಕೊಂಡು ಅವರಿಬ್ಬರನ್ನು ನೋಡುತ್ತ ನಿಂತಿರುವಾಗ ಮೇಲ್ಪಾಣಿಸಿದ ವಿಚಾರತರಂಗವು ಅವನ ಮನಸ್ಸಿನಲ್ಲಿ ಬಂದಿತು.

“ ನೀವು ಇಲ್ಲಿಯೇ ಸಿಲ್ಲಿರಿ; ತುಸು ಹೊತ್ತಿನಲ್ಲಿಯೇ ಮತ್ತೆ ನಾನು ತಿರುಗಿ ಬರುತ್ತೇನೆ ” ಎಂದು ಹೇಳಿ ತನ್ನ ರೇಶ್ಮಿಯ ಸಿಲುಕಂಗಿಯು ಸಳಸಳ ಸಪ್ಪಳ ಮಾಡುತ್ತಿರಲು ಅವನು ತನ್ನ ಕೋಣೆಯಿಂದ ಹೊರಬಿದ್ದನು.

ತುಸು ಹೊತ್ತಿನಲ್ಲಿಯೇ ಆ ಕೋಣೆಯ ಆಚೆ ಬದಿಗಿದ್ದ ಪಡದೆಯು ತೆರೆಯಲ್ಪಟ್ಟಿತು. ಮತ್ತು ಆ ಪಾರುಪತ್ಯಗಾರನು ಹೊರಗೆ ಬಂದು

† ಅಂತಃಪುಷ್ಪವೇ ವೃಕ್ಷೋ ವಿಪ್ರೋಗುಣಗಣಾಸ್ತಿತಃ | ಸರ್ವಕಾರ್ಯಾರ್ಥಕುಶಲಃ ಕಂಚು ಕೀತ್ಯಭಿಧೀಯತೆ” ಅದರಿ ಈ ಗುಣಗಳಲ್ಲೊಂದೂ ಬೇಸಲನಲ್ಲಿರಲಿಲ್ಲ. ಸ್ವಾರ್ಥಸಾಧನ ಕುಶಲನು ಮಾತ್ರ ಆಗಿದ್ದಾನು.

ಪಡದೆಯನ್ನು ಓರೆ ಮಾಡಿ, ತನ್ನ ಜಡವಾದ ಶರೀರವನ್ನು ಬೊಗ್ಗಿಸಿ ನೆಲ ಮುಟ್ಟಿ ಮುಜುರೆ ಮಾಡಿದನು. ಆ ಪಡದೆಯೊಳಗಿಂದ ತರುಣಳೂ ಚಟುವಟಿಕೆಯುಳ್ಳವಳೂ, ಜರತಾರೀ ಸೀರೆಯನ್ನುಟ್ಟುಕೊಂಡು, ಮೇಲೆ ಶಲ್ಯೆಯನ್ನು ಹೊದ್ದುಕೊಂಡವಳೂ ಕಾಲೊಳಗೆ ಮಿದುವಾದ ರೇಶ್ಮಿಯ ಜೋಡು ಮೆಟ್ಟಿದವಳೂ ಆದ ಒಬ್ಬ ಸ್ತ್ರೀಯು ಹೊರಗೆ ಬಂದಳು. ಆಕೆಯ ಮೈಬಣ್ಣವನ್ನಷ್ಟೇ ನೋಡಿದ ಕೂಡಲೆ ಆಕೆ ಚಕ್ರವರ್ತಿನಿಯಲ್ಲದೆ ಬೇರೆ ಯಾರೂ ಅಲ್ಲೆಂದು ಸಹಜವಾಗಿ ಹೇಳಬಹುದಾಗಿದ್ದಿತು. ವೈಭವ ಒಯ್ಯಾರಗಳಿಂದ ಕೂಡಿದ ಆಕೆಯ ನಡಿಗೆಯು, ಕಪ್ಪಾಗಿ ವಿಶಾಲವಾಗಿರುವ ಆಕೆಯ ಕಣ್ಣುಗಳಲ್ಲಿ ಕಾಣುವ ಅಧಿಕಾರದ ದರ್ಪವೂ, ಸರ್ವಾಂಗ ಸೌಷ್ಟವವೂ, ಸಂಪೂರ್ಣವಾದ ಸೌಂದರ್ಯವೂ, ಇವೆಲ್ಲ ಆಕೆ ಥಿಯೋಡರಳೇ ಇರುವಳೆಂದು ಹೇಳುತ್ತಿರುವಂತಿದ್ದವು. ಆಕೆ ಹೀನ ವಂಶದಲ್ಲಿ ಹುಟ್ಟಿ ಬೆಳೆದವಳಾಗಿದ್ದರೂ ಈಗಿನ ಕಾಲಕ್ಕೆ ಇಡೀ ರಾಜ್ಯ ದೊಳಗಿನ ಯಾವತ್ತು ಸ್ತ್ರೀಯರಿಗೆ ಮೇಲಾಗಿದ್ದಳು. ಆಕೆ ಮಹಾ ಮಹಿಮೆಯುಳ್ಳವಳೂ ರಮಣೀಯ ಸ್ವರೂಪಸುಂದರಿಯೂ ಆಗಿದ್ದಳು, ಆಕೆ ಆಕೇಸಿಯಸ್ ಎಂಬ ಒಬ್ಬ ಕರಡೀ ಆಡಿಸುವವನ ಮಗಳು. ಆಕೆಯ ತಂದೆಯು ಜನಮನರಂಜನೆಗಾಗಿ ಆಕೆಗೆ ಕೆಲವು ವಿನೋದದ ಮಾತುಗಳನ್ನು ಕಲಿಸಿದ್ದನು. ಆ ಎಲ್ಲ ವಿನೋದಗಳೂ ಆಕೆಯ ಬಾಲ್ಯದ ಕಿಡಿ ಗೇಡಿತನವೂ ಈಗ ಸಂಪೂರ್ಣಮರೆತು ಹೋಗಿದ್ದವು. ಈಗ ಆಕೆ ಮಹಾ ರಾಜನಿಗೆ ತಕ್ಕ ಮಹಾರಾಣಿಯಾಗಲಿಕ್ಕೆ ಬೇಕಾಗುವ ಗುಣಗಳನ್ನು ಚಕ್ರವರ್ತಿನಿಯಾಗಲಿಕ್ಕೆ ಬೇಕಾಗುವ ಯಾವತ್ತೂ ಸಾಮಗ್ರಿಯನ್ನೂ ಪಡೆದವಳಾಗಿದ್ದಳು.

ಆಕೆ ವೃದ್ಧರಿಬ್ಬರನ್ನೂ ಬಿಟ್ಟುಕೊಟ್ಟು, ಆ ಹುಡುಗನ ಬಳಿಗೆ ಬೇಗ ದಿಂದ ಬಂದು ಕೇದಗಿಯ ಬಣ್ಣದ ಕೈಗಳನ್ನು ಅವನ ಹೆಗಲುಗಳ ಮೇಲಿಟ್ಟು ಅವನನ್ನು ಚನ್ನಾಗಿ ದಿಟ್ಟಿಸಿ ನೋಡಿದಳು. ಮೊದಮೊದಲು ಆಕೆಗೆ ದುಷ್ಟರವಾದ ಸಂಶಯ ಬಂದಂತೆಯೂ, ತರುವಾಯ ಆ ಹುಡುಗನ ಕಾಂತಿಮಯವಾದ ಕಣ್ಣುಗಳನ್ನು ನೋಡಿದರೆ ಅವು ತನ್ನ ಕಣ್ಣಿನ ಪ್ರತ್ಯಕ್ಷ ಪ್ರತಿಬಿಂಬವೇ ಆಗಿರುವದನ್ನು ಮನಗಂಡು ಅವನು ತನ್ನ ಮಗನೇ

ಇರುವನೆಂಬ ನಂಬಿಗೆ ಹುಟ್ಟಿದಂತೆಯೂ ಕಂಡಿತು. ಆ ಕೋಮಲ ಹೃದಯದ ಹುಡುಗನು ತನ್ನ ತಾಯಿಯ ದರ್ಪಯುಕ್ತವಾದ ದೃಷ್ಟಿಯನ್ನು ನೋಡಿದ ಕೂಡಲೆ ಹೆದರಿದನು; ಅವನ ಕೈಕಾಲುಗಳು ನಡುಗಿದವು; ಎದೆಯು ಹಾರತೊಡಗಿತು; ಆದರೆ ತುಸು ಹೊತ್ತಿನಲ್ಲಿ ಆ ದೃಷ್ಟಿಯು ಶಾಂತವಾದದ್ದೂ ಸ್ಥಿಗ್ಧವಾದದ್ದೂ ಆಯಿತು. ಆಗ ಆತನಿಗೆ ತುಸು ಧೈರ್ಯ ಹುಟ್ಟಿತು. ಆತನು ಒಮ್ಮೇಲೆ “ಅವ್ವಾ, ಅವ್ವಾ” ಅನ್ನುತ್ತ ಆಕೆಯ ಕೋಮಲವಾದ ಕೈಗಳೊಳಗೆ ನೇರಿ, ತನ್ನ ಕೈಗಳಿಂದ ಆಕೆಯ ಕೊರಳನ್ನು ಗಟ್ಟಿಯಾಗಿ ಅಪ್ಪಿಕೊಂಡು ತನ್ನ ಮೋರೆಯನ್ನು ಆಕೆಯ ಎದೆಯಮೇಲಿಟ್ಟನು. ಆ ಹುಡುಗನ ಈ ಸ್ಥಿತಿಯನ್ನು ಕಂಡು ಸ್ತ್ರೀಜನಕ್ಕೆ ಸ್ವಾಭಾವಿಕವಾದ ಅಂತಃಕರಣವು ಆಕೆಯ ಮನಸ್ಸಿನಲ್ಲಿ ಹುಟ್ಟಿತು; ಆಕೆಯ ಮನಸ್ಸು ಕರಗಿತು; ಆಕೆ ಆವೇಗದಿಂದ ತಾನೂ ಅವನನ್ನು ಬಿಗಿಯಾಗಿ ಅಪ್ಪಿ ಕ್ಷಣಹೊತ್ತು ಎದೆಗೆ ಅವಚಿಕೊಂಡು ನಿಂತಳು. ಉತ್ತರ ಕ್ಷಣದಲ್ಲಿಯೇ ದುರ್ಬಲವಾದ ತಾಯಿಯ ಮೋಹಕ್ಕೆ ಒಳಗಾಗಿ ಆ ಹುಡುಗನನ್ನು ಸ್ವೀಕರಿಸಬೇಕೋ, ಇಲ್ಲವೇ ಸಮರ್ಥಳಾಗಿ ಸಕಲೈಶ್ವರ್ಯದ ಸ್ವಾಮಿನಿಯಾಗಿ ಆತನನ್ನು ನಿರಾಕರಿಸಬೇಕೋ ಎಂಬ ಇತ್ತಂಡ ವಿಚಾರಗಳು ಆಕೆಯ ಮನಸ್ಸಿನಲ್ಲಿ ಬಂದಕ್ಕೊಂದು ತಾಕಲಾಡಿ ತುಮುಲು ಯುದ್ಧಮಾಡತೊಡಗಿದವು. ಕಡೆಗೆ ಎರಡನೆಯ ವಿಚಾರವೇ ಗೆದ್ದಿತು. ಕೂಡಲೆ ಆಕೆ ಆ ಹುಡುಗನನ್ನು ಹಿಂದೂಡಿ ಇವರಿಬ್ಬರನ್ನೂ ಹೊರಗೆ ಹೊರಡಿಸಿಬಿಡಿರಿ ಎಂದು ಅಜ್ಞಾಪಿಸಿದಳು. ಸೇವಕರು ಅವರಿಬ್ಬರನ್ನೂ ಕೋಣೆಯ ಹೊರಗೆ ಹಾಕಿದರು. ಆಕೆ ರೇಶ್ಮಿಯಿಂದ ಮಾಡಿದ ಮಿದುವಾದ ಮಂಚದ ಮೇಲೆ ದೊಪ್ಪನೆ ಬಿದ್ದಳು. ಅವಳ ತುಟಿಗಳು ಬಣಗಿದವು; ಎದೆಯು ದಡದಡನೆ ಹಾರಲಾರಂಭಿಸಿತು. ಆ ವಾರು ಪತ್ಯಗಾರನು ಇದನ್ನೆಲ್ಲ ನೋಡುತ್ತ ಅಲ್ಲಿಯೇ ನಿಂತುಕೊಂಡಿದ್ದನು. ಕೆಲವು ನಿಮಿಷಗಳಾದ ಬಳಿಕ ಆಕೆ ತನ್ನ ಮೋರೆಯನ್ನೆತ್ತಲು ಆ ದ್ವಿಹೀನನ ಕುಟಿಲವಾದ ದೃಷ್ಟಿಯು ತನ್ನನ್ನೇ ನೋಡುತ್ತಿರುವಂತಿದ್ದಿತು. ಸ್ತ್ರೀಯರಿಗೆ ಸ್ವಾಭಾವಿಕವಾದ ಬುದ್ಧಿಯ ಸಹಾಯದಿಂದ ಆತನ ಆ ದೃಷ್ಟಿಯು ಭೀತಿದಾಯಕವಾಗಿರುವದೆಂದು ಆಕೆ ನಿಶ್ಚಯಿಸಿ “ನಾನು

ಈಗ ನಿನ್ನ ಕೈಯಲ್ಲಿ ಸಿಕ್ಕಂತಾಗಿದೆ. ಈ ಸಂಗತಿ ಬಾದಶಹನಿಗೆ ರವಷ್ಟು ಸಹ ತಿಳಿಯಲಾಗದು. " ಎಂದು ಅವನಿಗೆ ಹೇಳಿದಳು.

ಅವನು ಸಂದಿಗ್ಧವಾದ (ಎರಡು ಅರ್ಥಮಾಡಲಿಕ್ಕೆ ಬರುವಂತಹ) ಮುಗುಳು ನಗೆ ನಗುತ್ತ ಅಂದನು. " ಮಹಾರಾಣಿಯವರೇ ನಾನು ತಮ್ಮ ದಾಸಾನುದಾಸನು; ತಮ್ಮ ಕೈಗಲ್ಲು. ತಾವು ಹೇಳಿದ್ದನ್ನು ಕೇಳಿಕೊಂಡು ಅದರಂತೆ ನಡೆಯುವ ಮನುಷ್ಯರೂಪದ ಒಂದು ಯಂತ್ರವು ಬಾದಶಹರಿಗೆ ಇದರದೇನೂ ತಿಳಿಯಬಾರದೆಂದು ತಮ್ಮ ಇಚ್ಛೆ ಇದ್ದಿದ್ದುಂಟಾದರೆ ಅದನ್ನು ಅವರಿಗೆ ಯಾರು ಹೇಳಬಲ್ಲರು? "

ಅಕೆ " ನೀನು ಹೇಳದಿರಬಹುದು, ಆದರೆ ಆ ವೃದ್ಧನೂ, ಹುಡುಗನೂ ಹೇಳಬಹುದಲ್ಲವೆ? ನಾವು ಈಗ ಏನು ಮಾಡಲಾದೀತು? "

" ಒಂದೇ ಒಂದು ಸುರಕ್ಷಿತವಾದ ಉಪಾಯವಿರುತ್ತದೆ. " ಎಂದು ಅನ್ನುತ್ತ ಸಮುದ್ರವಾಚಿಯಂತೆ ಇರುವ ತನ್ನ ಕೈಬೆರಳುಗಳಿಂದ ಅವನು ಆ ಅರಮನೆಯ ನೆಲವನ್ನು ತೋರಿಸುತ್ತಿದ್ದನು. ದೀಪದ ಬುಡಕ್ಕೆ ಕತ್ತಲೆ ಇರುವದಷ್ಟೇ. ಇದೇ ನ್ಯಾಯಕ್ಕನುಸರಿಸಿ ಆ ಸುಂದರವಾದ, ರಮಣೀಯವಾದ, ಸೌಖ್ಯಮಯವಾದ ಅರಮನೆಯ ಬುಡದಲ್ಲಿ ಒಂದು ಅಸಹ್ಯವಾದ, ದುಃಖಪೂರ್ಣವಾದ ನೆಲಮನೆಯಿದ್ದಿತು. ಆ ಮನೆಯೊಳಗೆ ಹೋಗಲು ಮಂದಪ್ರಕಾಶವುಳ್ಳ ದಾರಿಗಳಿದ್ದವು. ಅಲ್ಲಲ್ಲಿ ಕುರುಡು ಬೆಳಕು ಬೀಳುತ್ತಿದ್ದಿತು. ಅಲ್ಲಿರುವ ಸೇವಕರು ಮಾತಾಡಲಿರಿಯರು, ನೋಡಲಿರಿಯರು, ಕೇಳಲಿರಿಯರು. ಸ್ಪಷ್ಟವಾಗಿ ಹೇಳುವದೆಂದರೆ ಅವರ ನಾಲಿಗೆಗಳು ಕೊಯ್ಯಲ್ಪಟ್ಟಿದ್ದವು, ಕಣ್ಣುಗಳು ಕಿತ್ತಲ್ಪಟ್ಟಿದ್ದವು: ಅವರು ಕಿವುಡರಾಗಿದ್ದರು. ಇಂತಹ ನೆಲಮನೆಯನ್ನು ಅವನು ತನ್ನ ಬೊಟ್ಟುಗಳಿಂದ ತೋರಿಸುತ್ತಿದ್ದನು.

ಈ ಭಯಂಕರವಾದ ದೃಶ್ಯವು ಆಕೆಯ ಎದೆಯನ್ನೊಡೆದು ನೀರು ನೀರು ಮಾಡಿಬಿಟ್ಟಿತು. ಆ ಸುಂದರ ಹುಡುಗನು ತನ್ನ ಹೊಟ್ಟೆಯಲ್ಲಿ ಹುಟ್ಟಿದ ಮಗು, ತನ್ನದೇ ಕರುಳು. ಅವನು ತನ್ನ ಮಗನೇ ಇರುವನೆಂಬದು ಆಕೆಗೆ ಸಂಪೂರ್ಣವಾಗಿ, ನಿಸ್ಸಂದೇಹವಾಗಿ ಗೊತ್ತಾಯಿತು.

ಆಕೆಗೆ ಅವನೊಬ್ಬನೇ ಮಗನು. ಆಕೆಯ ಮನಸ್ಸೂ ಅಂತಃಕರಣವೂ ಆ ಹುಡುಗನನ್ನು ಸ್ವೀಕರಿಸಬೇಕೆಂದು ಹೇಳುವಂತಿದ್ದವು. ಆದರೆ ಬಾದಶಹನ ಸಮಾಧಾಸಮಾಡುವ ಬಗೆ ಹೇಗೆ? ಆಕೆ ಆತನ ಮಟ್ಟನ್ನು ಚನ್ನಾಗಿ ಅರಿತಿದ್ದಳು. ಪೂರ್ವವಯಸ್ಸಿನೊಳಗೆ ತಾನು ಮಾಡಿದ ನಿಂದ್ಯಕರ್ಮವನ್ನೆಲ್ಲ ಅವನು ಮರೆತು ಬಿಟ್ಟಿದ್ದನು; ಇಷ್ಟೆ ಅಲ್ಲ. ಪ್ರತ್ಯೇಕವಾದ-ವಿಶೇಷವಾದ ಜಾಹೀರನಾಮೆಯನ್ನು ಪ್ರಕಟಿಸಿ ಇಡೀ ರಾಜ್ಯದೊಳಗಿನ ಜನರು ಅದನ್ನೆಲ್ಲ ಮರೆತು ಬಿಡಬೇಕೆಂದು ಪ್ರಸಿದ್ಧಮಾಡಿ ತನ್ನ ದೋಷವನ್ನು ದೂರಮಾಡಿದ್ದನು. ಸಾರಾಂಶ ಹೊಸದಾಗಿ ಉಚ್ಚಕುಲದಲ್ಲಿ ಹುಟ್ಟಿರುವ ಕನ್ಯೆಯನ್ನು ಹೇಗೆ ಸ್ವೀಕರಿಸಬೇಕೋ ಹಾಗೆ ತನ್ನನ್ನು ಮದುವೆ ಮಾಡಿಕೊಂಡು ಮಹಾರಾಷ್ಟ್ರಿಯ ಪದವಿಯನ್ನೂ, ಬಹು ಮಾನವನ್ನೂ ತನ್ನ ಅಧಿಕಾರದ ಬಲದಿಂದ ತನಗೆ ಕೊಟ್ಟಿದ್ದನ್ನು ತಮ್ಮಿಬ್ಬರಿಗೆ ಮಕ್ಕಳಿಲ್ಲೆಂಬದೇನೋ ನಿಜ. ಆದರೆ ತನ್ನ ಹೊಟ್ಟೆಯಿಂದ ಹುಟ್ಟದೆ ಇದ್ದ ಈ ಹುಡುಗನು ತನ್ನ ಮಗನೆಂದು ಅವನು ಹೇಗೆ ಮತ್ತು ಏಕೆ ಭಾವಿಸುವನು? ಇದು ಅವನಿಗೆ ಅಸಹ್ಯವೆನ್ನಿಸುವದಲ್ಲವೆ, ಒಂದುವೇಳೆ ಮರೆತುಹೋದ ತನ್ನ ಪೂರ್ವಚರಿತ್ರವು ಮತ್ತೆ ನೆನಪಿಗೆ ಬಂದು ಒಂದು ಹೋಗಿ ಮತ್ತೊಂದು ಆಗಬಹುದಲ್ಲವೆ? ತನ್ನ ಬುದ್ಧಿಚಾತುರ್ಯದಿಂದಲೂ ತನ್ನ ಆತ್ಮಪ್ರತಿಷ್ಠೆಯಿಂದಲೂ (Influence) ತನ್ನ ವೋಹಕವಾದ ಸೌಂದರ್ಯದಿಂದಲೂ ಉಳಿದ ಸಂದರ್ಭದಲ್ಲಿ ಅವನನ್ನು ವಶಮಾಡಿಕೊಳ್ಳುವದು ಶಕ್ಯವಿದ್ದರೂ ಈ ಸಂದರ್ಭದಲ್ಲಿ-ಅಂದರೆ ಈ ಹುಡುಗನನ್ನು ಹತ್ತಿರದಲ್ಲಿಟ್ಟುಕೊಂಡು-ಅವನ ಪ್ರೀತಿಯನ್ನು ಸಂಪಾದಿಸುವದು ಸಾಧ್ಯವಿಲ್ಲೆಂದು ಆಕೆಗೆ ಚನ್ನಾಗಿ ಗೊತ್ತಿದ್ದಿತು; ಏಕೆಂದರೆ ಇಷ್ಟು ದಿನದ ಸಹವಾಸದಿಂದ ಅವನ ಗುಣಾವ ಗುಣಗಳು ಆಕೆಗೆ ನೆಟ್ಟಗೆ ಗೊತ್ತಾಗಿದ್ದವು. ಇಂತಹ ಪ್ರಸಂಗದಲ್ಲಿ-ತಾನು ಅವನ ಮನಸ್ಸಿಗೆ ಬೇಡಾದದ್ದನ್ನು ಮಾಡಿದ್ದುಂಟಾದರೆ-ಕ್ಷಣಾರ್ಧದಲ್ಲಿ ಬಹುಸುಲಭವಾಗಿ ಅವನು ತನ್ನನ್ನು ನಿರಾಕರಿಸಿ ಬಿಡುವನೆಂದು ಆಕೆ ತಿಳಿದಿದ್ದಳು. ಜಗತ್ತಿನಲ್ಲಿ ಸ್ತ್ರೀ ಜಾತಿಗೆ ಅಂತಹ ಉಚ್ಚ ಪದವಿ ದೊರೆಯಲು ಶಕ್ಯವಿರುವದೋ ಅಂತಹ ಪದವಿಯೂ ಅಷ್ಟೈಶ್ವರ್ಯವೂ ತನಗೆ ಪ್ರಾಪ್ತವಾಗಿರುವವು. ಸಾರಾಂಶ

ಮೇಘಮಂಡಲವನ್ನು ಮುಟ್ಟಿದ ಮೇರುಸರ್ವತಪನ್ನೇ ಅಡರಿದಂತಾಗಿ ದ್ದಿತು; ಇನ್ನು ಆ ಸ್ಥಳದಿಂದ ತಾನು ಚ್ಯುತಳಾದರೆ-ಅಲ್ಲಿಂದ ಜಿದ್ದರೆ ಸಪ್ತಪಾತಾಳದಲ್ಲಿ ಧುನುಕಬೇಕಾಗುವದಲ್ಲ ಎಂಬ ಭಾವನೆಯು ಆಕೆಯ ಮನಸ್ಸಿನಲ್ಲಿ ಬಂದಿತು. ಈ ಕ್ಷಣಕ್ಕೆ ಪೃಥ್ವಿಯಲ್ಲಿ ವಿದ್ಯಮಾನ ವಾಗಿರುವ ಪದಾರ್ಥಗಳಲ್ಲಿ ಯಾವದನ್ನು ಬಯಸಿದರೂ ಅದು ಕ್ಷಣಾ ರ್ಥದಲ್ಲಿ ಆಕೆಯ ಪದತಲದಲ್ಲಿ ಬಂದು ಬೀಳುತ್ತಿದ್ದಿತು. ಒಂದು ಪದಾ ರ್ಥದ ಅಪೇಕ್ಷೆ ಮಾಡುವದಷ್ಟೇ ತಡ, ನಿಮಿಷಾರ್ಥದಲ್ಲಿ ಅದು ತನ್ನ ಕೈವಶವಾಗುವದು. ಇಂತಹ ಅಲೌಕಿಕವಾದ ಸಾಮರ್ಥ್ಯವನ್ನೂ, ಅನುಪಮವಾದ ಸೌಖ್ಯವನ್ನು ಕಳೆದುಕೊಳ್ಳುವದು ಉಚಿತವೆ? ಮತ್ತು ಯಾರ ಸಲುವಾಗಿ ಇವನ್ನು ಕಳೆದುಕೊಳ್ಳುವದು? ಒಬ್ಬ ಚಿಕ್ಕಹುಡು ಗನ ಸಲುವಾಗಿ! ಆತ್ಮದೌರ್ಬಲ್ಯಕ್ಕಾಗಿ; ಇಂತಹ ದೌರ್ಬಲ್ಯವು ಬಾಡ ಶಾಹಿನಿಯಾದ ತನಗೆ ಸಲ್ಲುವದೆ? ಇದೆಲ್ಲ ಏತರ ಸಲುವಾಗಿ? ಮಗನ ಮೇಲಿನ ಮೂಢತನದ-ದಡ್ಡತನದ-ಅರ್ಥವಿಲ್ಲದ ಪ್ರೀತಿಯ ಅವೇಗ ಕ್ಕಾಗಿ! ಈ ಸುಡುಗಾಡ ಪ್ರೀತಿಯು ಈ ಹೊತ್ತು ಬೆಳಗಿನಲ್ಲಿ ನನ್ನಲ್ಲಿ ಒಂದು ರವಷ್ಟು ಕೂಡ ಇರಲಿಲ್ಲವಲ್ಲ!! ಹೀಗೆ ವಿಚಾರಮಾಡುತ್ತ ಮಾಡುತ್ತ ಆಕೆ ಕಟ್ಟಕಡೆಗೆ ಒಂದು ನಿರ್ಧಾರವನ್ನು ಮಾಡಿದಳು. ಮಳೆಯ ನೀರನ್ನು ಬಿಟ್ಟು ಮಂಜಿನ ನೀರಿಗೆ ಕೈಯೊಡುವದು ಮೂರ್ಖ ತನವು. ಈ ಕ್ಷಣಕ್ಕೆ ಸ್ಥಿರವಾಗಿ, ಸತ್ಯವಾಗಿ, ಸೌಖ್ಯಮಯವಾಗಿರುವದನ್ನು ಬಿಟ್ಟುಕೊಟ್ಟು-ಸಕಲೈಶ್ವರ್ಯವನ್ನೂ, ಸರ್ವಾಧಿಕಾರವನ್ನೂ ಕಾಲ್ಪಿನಿಂದೊದ್ದು— ಈ ಹುಡುಗನನ್ನು ಕಟ್ಟಿಕೊಂಡು ಇಬ್ಬರೂ ದಾರಿ ದ್ರ್ಯಪಂಕದಲ್ಲಿ ಬೀಳುವದು ಸರಿಯಲ್ಲೆಂದು ನಿಶ್ಚಯಿಸಿದಳು.

ಆ ಕಂದು ಬಣ್ಣದ ಮುಖವುಳ್ಳ ಪಾರುಪತ್ಯಗಾರನು ವಿಚಾರ ಮಗ್ನಳಾದ ಆಕೆಯನ್ನು ನೋಡುತ್ತಲೇ ನಿಂತಿದ್ದನು. ಅವನು “ ತಾವು ಈ ವಿಷಯಲ್ಲಿ ಇಷ್ಟೇಕೆ ಗಾಬರಿಯಾಗಿರುವಿರಿ? ಈ ಕೆಲಸವನ್ನು ನನಗೆ ಒಪ್ಪಿಸಿ ಬಿಡಿರಿ. ಅವರಿಗೆ ಕೊಡಬೇಕಾದ ಶಿಕ್ಷೆಯು ಮರಣವಷ್ಟೆ? ಅದ ರಷ್ಟು ಸುರಕ್ಷಿತವಾದ ಉಪಾಯವು ಬೇರೊಂದು ಇದ್ದಂತೆ ಕಾಣುವ ದಿಲ್ಲ! ಇನ್ನು ತಮ್ಮ ಮನಸ್ಸು ಮರುಗುತ್ತಿದ್ದರೆ, ಅಂತಃಕರಣವು ಕರಗಿ

ನೀರಾಗುತ್ತಿದ್ದರೆ, ಅವರು ನೋಡಲಾರದಂತೆ, ಮಾತಾಡಲಾರದಂತೆ, ಮಾಡಬಹುದು. ಅಂದರೆ ಅವರನ್ನು ಕುರುಡರನ್ನಾಗಿಯೂ ಮೂಕರನ್ನಾಗಿಯೂ ಮಾಡಬಹುದು. ”

ಕೆಂಪಗೆ ಕಾಯ್ದ ಕಬ್ಬಿಣದ ಕಂಪಿಯನ್ನು ಕಣ್ಣೊಳಗೆ ಕುಕ್ಕಿ ಕುರುಡರನ್ನಾಗಿ ಮಾಡುವ ಕಠಿಣವಾದ, ಕ್ರೂರವಾದ ಕ್ರಮವೇ ಆಗ ರೂಢಿಯಲ್ಲಿದ್ದಿತು. ಇಂತಹ ಕಬ್ಬಿಣದ ಕಂಪಿಯನ್ನು ತನ್ನ ಮಗನ ಆ ಪ್ರಕಾಶಮಯವಾದ ಕಣ್ಣುಗಳಲ್ಲಿ ಚುಚ್ಚುವ ಪ್ರಸಂಗವು ನೆನಪಾದ ಕೂಡಲೆ ಆಕೆಯ ಮೈಗೂದಲು ನೆಟ್ಟಗಾದವು, ಶರೀರವು ನಡುಗಿತು; ಕಂಪಿತ ಸ್ವರದಿಂದ “ ಬೇಡ, ಅದು ಬೇಡ! ಮರಣವೇ ಅದಕ್ಕಿಂತ ಒಳ್ಳೆದು ” ಎಂದು ಕೇಳಿದಳು.

“ ಹಾಗಾದರೆ ಮರಣದ ಶಿಕ್ಷೆಯನ್ನೇ ಕೊಡೋಣ! ಮಹಾ ರಾಣಿಯವರೆ, ತಾವು ಒಳ್ಳೆ ಜಾಣರು! ಈ ಸದ್ದು ಅಡಗಬೇಕಾದರೆ, ಮತ್ತು ಸುರಕ್ಷಿತತೆಯು ಉಂಟಾಗಬೇಕಾದರೆ ಇದೊಂದೇ ಉತ್ಕೃಷ್ಟ ವಾದ ಉಪಾಯವು. ”

“ ಆ ಮಠಾಧಿಪನ ಗತಿ ಏನು ”

“ ಅವನನ್ನು ಕೊಂದು ಬಿಟ್ಟರಾಯಿತು! ”

“ ಅವನು ಧರ್ಮವ್ಯವಸ್ಥಾಪಕ ಸಭೆಯ ಒಬ್ಬ ಸದಸ್ಯನಿರುವ ಸಲ್ಲವೆ? ಆ ಸಭೆಗೆ ಈ ಸಂಗತಿ ಗೊತ್ತಾದರೆ! ಮೇಲಾಗಿ ಇವನು ದೀಕ್ಷಿತಕ್ಕೊಂಡ ಧರ್ಮಾಧಿಕಾರಿಯು ಇದ್ದಂತೆ ತೋರುತ್ತಿದೆ. ಆ ಸಭೆಯ ಕುಲಾಧಿಪನು ಈ ಸಂದರ್ಭದಲ್ಲಿ ಏನು ಮಾಡಬಹುದು! ”

“ ಒಟಕುಟ್ಟುವ ಅವನ ನಾಲಿಗೆಯನ್ನು ಕೊಯ್ದು ಮೂಕ ನನ್ನಾಗಿ ಮಾಡಿಬಿಟ್ಟರೆ. ತೀರಿತು! ಆ ಮೇಲೆ ಅವನು, ಆ ಸಭೆಯು, ಆ ಸಭೆಯ ಕುಲಾಧಿಪನು ಬೇಕಾದ್ದನ್ನು ಮಾಡಿಕೊಳ್ಳಲಿ! ಆರಮನೆ ಯಲ್ಲಿರುವ ನಾವು ಇವನನ್ನೇನು ಬಲ್ಲೆವು? ಇವನು ನಿಜವಾದ ಮಠಾಧಿಪನೋ ಇಲ್ಲವೆ ಮಠಾಧಿಪನ ಸೋಗು ಹಾಕಿಕೊಂಡು, ನಿಲುವಂಗಿಯಲ್ಲಿ

ಶಸ್ತ್ರವನ್ನು ಬಚ್ಚಿಟ್ಟುಕೊಂಡು ಬಂದ ಒಳಸಂಚುಗಾರನೋ, ಧರ್ಮದ್ರೋಹಿಯೋ, ರಾಜ್ಯದ್ರೋಹಿಯೋ ಯಾರು ಬಲ್ಲರು ? ”

ಆಕೆ ಮತ್ತೆ ಗದಗುಟ್ಟಿ ನಡುಗಿದಳು, ಮಂಚದ ಮೇಲೆ ದೊಪ್ಪನೆ ಜಿದ್ದಳು.

ಆ ದ್ವಿಹೀನನು “ ಈ ಬಗ್ಗೆ ಹೆಚ್ಚಿನ ವಾಗ್ವಾದವನ್ನಾಗಲಿ, ಏಚಾರವನ್ನಾಗಲಿ ಮಾಡುವ ಅವಶ್ಯಕತೆ ಇಲ್ಲ. ಈ ಕೆಲಸವನ್ನು ನನಗೆ ಒಪ್ಪಿಸಿದೆ ಎಂದು ಹೇಳಿಬಿಟ್ಟರೆ ಸಾಕು. ಬಾಯಿಯಿಂದ ಹೇಳಲು ತಮಗೆ ಆಗದಿದ್ದರೆ ಗೋಣು ಅಲ್ಲಾಡಿಸಿ ಸನ್ನೆಯಿಂದ ಹೇಳಿದರೂ ಆದೀತು. ಅದೇ ತನ್ನೂ ಆಜ್ಞೆ ಎಂದು ನಾನು ತಿಳಿದುಕೊಳ್ಳುತ್ತೇನೆ. ”

ಅದೇ ಕ್ಷಣಕ್ಕೆ ಧಿಯೋಡೋರಾಳ ಮನಃಚಕ್ರವಿನ ಮುಂದೆ ಆಕೆಯ ವೈರಿಗಳೆಲ್ಲವರೂ, ಆಕೆಯ ಅಭ್ಯುದಯ, ಉನ್ನತಿ, ಶ್ರೇಷ್ಠತೆಗಳನ್ನು ಕಂಡು ಹೊಟ್ಟೆಕಿಚ್ಚು ಮಾಡುವವರೂ ಬಂದು ನಿಂತಂತಾಯಿತು; ಒಂದು ವೇಳೆ ತಾನು ಮನೋದೌರ್ಬಲ್ಯದಿಂದ ಮೋಹಕ್ಕೊಳಗಾಗಿ ಮಗನನ್ನು ಸ್ವೀಕರಿಸಿದರೆ, ಮತ್ತು ಬಾದಶಹನು ತನ್ನನ್ನು ನಿರಾಕರಿಸಿದರೆ, ಯಾವ ಕರಡೀ ಆಡಿಸುವವನ ಮಗಳು ದೈವಯೋಗದಿಂದ ಪಾರಿದ್ರ್ಯಪಂಕದಿಂದೆದ್ದು ಸೌಖ್ಯವೆಂಬ ಮೇರುಪರ್ವತವನ್ನಡರಿದ್ದಳೋ, ಧಿಯೋಡೋರಾ ಬಾದಶಾಹಿನಿಯಾಗಿದ್ದಳೋ ಆಕೆ ಪುನಃ ಸ್ವರ್ಗದಿಂದ ಪಾತಾಳದಲ್ಲಿ ಬಿದ್ದಂತೆ ಪುನಶ್ಚ ಮುಂಚಿನಗಿಂತಲೂ ಆಳವಾದ, ಅಪಾರವಾದ, ಆಗಾಧವಾದ ತಗ್ಗಿನಲ್ಲಿ ಬಿದ್ದಳು ಎಂದು ಹೀಯಾಳಿಸಿ, ತಿರಸ್ಕರಿಸಿ ಚಪ್ಪಳಿ ಇಕ್ಕಿ ನಕ್ಕಾರಲ್ಲ, ಎಂಬ ಕಲ್ಪನೆಯು ಆಕೆಯ ಮನಸ್ಸಿನಲ್ಲಿ ಬಂದಿತು. ಕೂಡಲೆ ಆಕೆಯ ಮೋರೆಯು ಗಂಟೆಕ್ಕಿತು, ಹಲ್ಲುಗಳು ಅವಳುಗಚ್ಚಿದವು. ಆವೇಗದಿಂದ ಕೈಮುಷ್ಟಿನಾಡಿ “ ಹಾಗೆ ಮಾಡು ” ಎಂದು ಹೇಳಿದಳು.

ಇಂತಹ ಅಪ್ಪಣೆ ಸಿಕ್ಕ ಕ್ಷಣಾರ್ಧದಲ್ಲಿ ಪ್ರತ್ಯಕ್ಷ ಯಮದೂತ ಸಂತಿರುವ ಆ ಸೆಜ್ಜೆವಳನು ಕೋಣೆಯಿಂದ ಹೊರಹೊರಟನು. ಆಕೆ ಮಾತ್ರ ಚಿಟ್ಟನೆ ಚೀರುತ್ತ ಲೋಡುಗಳ ನಡುವೆ ತಲೆ ಸೇರಿಸಿ ಹುಚ್ಚಳಂತೆ

ಕೈಮುಷ್ಟಿಯಿಂದ ಅವುಗಳನ್ನು ಗಟ್ಟಿಯಾಗಿ ಹಿಡಿದುಕೊಂಡು ಬಿದ್ದು ಬಿಟ್ಟಳು.

ಅವನು ನಿಮಿಷಾರ್ಧವನ್ನು ಕೂಡ ತಡಮಾಡದೆ ತನ್ನ ಕೆಲಸಕ್ಕೆ ಹೊರಟನು. ಏಕೆಂದರೆ ಈ ಕೆಲಸವು ಒಮ್ಮೆ ಕೊನೆಗಂಡಿತೆಂದರೆ ದೂರದಲ್ಲಿರುವ ಏಸಿಯಾ ಖಂಡದೊಳಗಿನ ಯಾವನೊ ಒಬ್ಬ ಕ್ಷುದ್ರ, ಅಪು ಸಿದ್ಧ ಸನ್ಯಾಸಿಯನ್ನುಳಿದರೆ ಈ ಗುಪ್ತ ಸಂಗತಿಯನ್ನರಿತವನು ತಾನೊಬ್ಬನೆ ಇರುವದರಿಂದ ಮಹಾರಾಣಿಯು ಸಂಪೂರ್ಣವಾಗಿ ತನ್ನ ಕೈ ಕೂಸಾದಳೆಂದು ಖಂಡಿತವಾಗಿ ತಿಳಿದುಕೊಂಡನು. ಮೇಲಾಗಿ ಆ ಸನ್ಯಾಸಿಯ ಶಾಸನವಾದರೂ ಸಂಗಡಲೇ ಆಗತಕ್ಕದ್ದಿದ್ದಿತು. ಮಾತಾಡಲಿಕ್ಕೇ ಬಾರದಿದ್ದರೆ ಅವನೇನು ಮಾಡುವನು? ತರುವಾಯ ಎಲ್ಲರನ್ನೂ ಅಧಿಕಾರದ ದರ್ಪದಿಂದ ಕೈಯಲ್ಲಿರಿಸಿಕೊಳ್ಳುವಂತಹ ಸರ್ವಾಧಿಕಾರಿಯಾದ ಥಿಯೋಡರಳು ತನ್ನ ಕೈಯಲ್ಲಿ ಸಿಕ್ಕು ಬಿಳುವಳು. ಈ ಮೇರೆಗೆ ಆಲೋಚಿಸುತ್ತ ಅವರಿಬ್ಬರೂ (ಹುಡುಗ, ವೃದ್ಧ) ಇರುವ ಕೋಣೆಯಲ್ಲಿ ಅವ ಸರದಿಂದ ಬಂದು ಒಂದು ವಿಲಕ್ಷಣ ಸಂಜ್ಞೆಯನ್ನು ಮಾಡಿದನು. ಆಗಿನ ಕಠಿಣಕಾಲದಲ್ಲಿ ಅಂತಹ ಸಂಜ್ಞೆಯ ಅರ್ಥವು ಮರಣವೇ ಆಗಿದ್ದಿತು. ಕ್ಷಣಾರ್ಧದಲ್ಲಿ ಅಲ್ಲಿದ್ದ ಮೂಕರೂ. ಕಪ್ಪುವರ್ಣದವರೂ ಆದ ಸೇವಕ ರನೇಕರು ಆ ವೃದ್ಧನನ್ನೂ ಆ ಹುಡುಗನನ್ನೂ ಗಟ್ಟಿಯಾಗಿ ಹಿಡಿದು ಅವ ಸವಸರದಿಂದ ಅವರನ್ನು ನೂಕುತ್ತಾ ನೆಲಮನೆ ಇರುವಲ್ಲಿಗೆ ನಡೆದರು. ಆ ನೆಲಮನೆಗೆ ಹೋಗುವ ದಾರಿಯಲ್ಲಿಯೇ ಅಡಿಗೆಯ ಮನೆ ಇದ್ದಂತೆ ತೋರಿತು. ಏಕೆಂದರೆ ಅಲ್ಲಿಂದ ಹಾಯ್ದು ಹೋಗುವಾಗ ಮಧು ಮಧುರವಾದ, ಕಮ್ಮಗಾದ, ಪ್ರಲೋಭನಮಯವಾದ ಸುವಾಸವು ಎಲ್ಲೆಲ್ಲಿಯೂ ಇಡುಗಿದ್ದಿತು. ಅಲ್ಲಿಂದ ಮುಂದೆ ಹೋಗಲು ಕಬ್ಬಿಣದ ದೊಡ್ಡ ದೊಡ್ಡ ಸಲಾಕಿಗಳುಳ್ಳ ಬಾಗಿಲುವಿದ್ದಿತು. ಆ ಬಾಗಿಲವನ್ನು ತೆರೆದ ಕೂಡಲೆ ಇಳಿಜಾರಾದ ಕಲ್ಲಿನ ಪಾವಟಿಗೆಗಳಿದ್ದವು. ಅವುಗಳನ್ನು ಇಳಿದು ಮುಂದಕ್ಕೆ ನಡೆಯಲು ನೆಲಮನೆಯು ಕಾಣುತ್ತಿದ್ದಿತು. ಅಲ್ಲಿ ಮಂದ ಪ್ರಕಾಶದ ದೀಪಗಳು ಗೋಡೆಗಳ ಮೇಲೆ ಮಿಡುಗುತ್ತಿದ್ದವು. ಪಾವಟಿಗೆ ಸಾಲಿನ ಮೇಲ್ಭಾಗದಲ್ಲೊಬ್ಬ ಕೆಳಗೊಬ್ಬ ಕರಿಮರದ

ಮೂರ್ತಿಯಂತೆ ಕಾಣುವ ಪಹರೆಯವರು ನಿಂತಿದ್ದರು. ಇವರು ಮೂಕರು. ಕೆಳಕೆಳಗೆ ಹೋದಂತೆ ಗವಿಯಂತಿರುವ ನೆಲಮನೆಯ ಒಂದೊಂದು ಭಾಗವು ಕಾಣುತ್ತಿದ್ದಿತು. ಅಲ್ಲಲ್ಲಿ ದೊಡ್ಡ ದೊಡ್ಡ ಗೂಡುಗಳು (ಮಾಡುಗಳು) ಇದ್ದವು. ಪ್ರತಿಯೊಂದು ಮಾಡದಲ್ಲಿ ಒಬ್ಬೊಬ್ಬ ಮೂಕ ಪಹರೆಯವನಿದ್ದನು. ದಾರಿಯು ಕತ್ತಲೆಯವಾಗಿದ್ದಿತು. ಆ ದುರ್ದೈವಿಗಳಾದ ದಾರಿಕಾರರನ್ನು ದಯವಿಲ್ಲದೆ. ದರದರ ಎಳೆಯುತ್ತ ಪಾವಟಿಗೆಯ ಸಾಲುಗಳನ್ನು ಇಳಿಸುತ್ತ ಇಳಿಸುತ್ತ ನಡೆದಿದ್ದರು. ಕಟ್ಟಕಡೆಗೆ ಅವರು ಒಂದು ಉದ್ದವಾದಂತಹು ಆಳವಾದಂತಹ ಕತ್ತಲ ಕೋಣೆಗೆ ಬಂದು ಮುಟ್ಟಿದರು- ಅಲ್ಲಿ ಚೆನ್ನಾಗಿ ಉಸಿರಾಡಲು ಕೂಡ ಅವಕಾಶವಿರಲಿಲ್ಲ. ನೋಡಿದಲ್ಲಿಲ್ಲ ತೇವು: ಸುತ್ತಲೆಲ್ಲ ನೀರು ತಟಗುಡುತ್ತಿದ್ದಿತು. ಇದನ್ನೆಲ್ಲ ನೋಡಿ ಆ ಪ್ರವಾಸಿಕರು ತಾವು ಸಮುದ್ರಪಾತಲಿಗೆ ಬಂದು ಮುಟ್ಟಿರುವೆವೋ ಎನಿಸಿ ಎಂದು ತಿಳಿದುಕೊಂಡರು ಅವರು ಬರುವಾಗ ಅಲ್ಲಲ್ಲಿ ಕಬ್ಬಿಣ ಸಲಾಕೆಗಳಿಂದ ಬಿಗಿ ಮಾಡಿದ ಕೋಣೆಗಳು ಅವರ ಕಣ್ಣಿಗೆ ಬಿದ್ದವು. ಆ ಕೋಣೆಯೊಳಗೆಲ್ಲ ಕತ್ತಲೆ. ಬೇನೆ ಬಿದ್ದ ದನಗಳು ನರಳುತ್ತಿರುವಂತೆ ಆ ಕೋಣೆಯೊಳಗೆ ಇರುವ ಜನರು ನರಳುವಂತೆಯೂ ಅಳುವಂತೆಯೂ ಅವರಿಗೆ ಕೇಳಿಸಿತು. ಅಯ್ಯೋ ಇಂತಹ ಆದ್ರಮಯವಾದ ವಿಷವೂರ್ಣವಾದ ಹವೆಯುಳ್ಳ ಈ ಪಾತಾಳದಲ್ಲಿ ಎಷ್ಟೋ ದುರ್ದೈವಿಗಳು ತಮ್ಮ ಇಡೀ ಜನ್ಮವನ್ನು ಕಳೆಯುತ್ತಿರುವರಲ್ಲ ಎಂಬ ವಿಚಾರವು ಅವರ ಮನಸ್ಸಿನಲ್ಲಿ ಬಂದು ಅವರು ಗಾಬರಿಯಾದರು.

ಈ ಕೋಣೆಯ ಒಂದು ತುದಿಗೆ ಒಂದು ಬಾಗಿಲವಿದ್ದಿತು. ಆ ಬಾಗಿಲ ತೆರೆದರೆ ಪಾತಾಳದಷ್ಟು ಆಳವಾದ ತಗ್ಗು ಇದ್ದಂತೆ ತೋರುತ್ತಿದ್ದಿತು. ವಾಚಕರೆ, ಇದು ತಗ್ಗಾಗಿರಲಿಲ್ಲ. ಇದೊಂದು ಆಗಾಧ ಅಸಾರವಾದ ಬಾವಿಯಾಗಿದ್ದಿತು. ಇಲ್ಲಿ ಯಾವ ಬಗೆಯ ಸಾಮಾನು ಸಿಕ್ಕಿ ಇರಲಿಲ್ಲ. ಆದರೆ ಮಧ್ಯದಲ್ಲಿ ಕಬ್ಬಿಣಪಟ್ಟಿಗಳುಳ್ಳ ಒಂದು ದೊಡ್ಡ ಕಟ್ಟಿಗೆಯ ಬಾಗಿಲವಿದ್ದಿತು. ಅದಕ್ಕೆ ಕೀಲಿ ಹಾಕಿತ್ತು. ಈ ಆಗಾಧ ಆಳವಾದ ಬಾವಿಯನ್ನು ಯಾರು ಯಾವ ಕಾಲದಲ್ಲಿ ಕಡಿಸಿದ್ದರೋ

ದೇವರಿಗೆ ಗೊತ್ತು. ಪೃಥ್ವಿಯು ಹುಟ್ಟಿದಾಗಲೇ ಈ ಬಾವಿಹುಟ್ಟಿತೊ, ಏನೋ ಯಾರಿಗೂ ಹೇಳಿಕೊಳ್ಳೆ ಬರುವಂತಿರಲಿಲ್ಲ. ಆ ಪಾರುಪತ್ಯಗಾರನು ಅಲ್ಲಿದ್ದ ಸೇವಕರಿಗೆ ಆ ಬಾಗಿಲ ತೆರೆಯಲು ಅಪ್ಪಣೆ ಕೊಟ್ಟನು. ಇದನ್ನೆಲ್ಲ ನೋಡಿ ಆ ಚಿಕ್ಕಹುಡುಗನು ಬೆದರಿ ಚಿಟ್ಟನೆ ಚೀರುತ್ತ, ಆ ವೃದ್ಧನ ಮೈಗೆ ಅಂಟಿಕೊಂಡು ನಿಂತುಬಿಟ್ಟನು. ಆ ವೃದ್ಧನ ಮುಖವು ಬೂದಿಯಂತೆ ಬಿಳಗಾಯಿತು. ಅವನು ನಡಗುತ್ತ, ಆ ಯಮದೂತನ ಕಲ್ಲಿದೆ ಕರಗುವಂತೆ ಆರ್ತಸ್ವರದಿಂದ ಮಾತಾಡತೊಡಗಿದನು.

“ ಮಹಾರಾಯಾ, ಈ ನಿರಪರಾಧಿಯಾದ ಬಾಲಕನನ್ನು ಕೊಲ್ಲ ಬೇಡ; ವಾಪ ! ಅವನು ಯಾವ ಅಪರಾಧವನ್ನು ಮಾಡಿರುವನು? ಅವನು ಇಲ್ಲಿಗೆ ಬಂದದ್ದೇ ಅವನ ಮಹದಪರಾಧವೋ? ಈ ಸಂದರ್ಭದಲ್ಲಿ ನಿಜವಾದ ಅಪರಾಧಿಗಳೆಂದರೆ ನಾನು ಮತ್ತು ಡೀಕನ್ ಬಾರ್ಡಾಸನು. ಶಿಕ್ಷೆ ಮಾಡಲೇಬೇಕೆಂದು ನಿಶ್ಚಯಿಸಿದ್ದರೆ ನಮ್ಮಿಬ್ಬರನ್ನು ಶಿಕ್ಷಿಸಿರಿ. ನಾವು ಮುದುಕರಾಗಿದ್ದೇವೆ. ನಾವು ಇಂದೊ ನಾಳೆಯೊ ಸಾಯತಕ್ಕವರು ! ಆದರೆ ಈ ಹುಡುಗನು ತೀರ ಚಿಕ್ಕವನು ! ಅವನು ಸೌಂದರ್ಯದ ಖನಿಯು ! ಅವನು ಇನ್ನೂ ಬಹುದಿವಸ ಬಾಳಿ ಬದುಕುವವನಾಗಿದ್ದಾನೆ. ಮಹಾರಾಯರೆ ಇಂತಹ ನಿರಪರಾಧಿಯಾದ ಸುಂದರನಾದ ಹುಡುಗನನ್ನು ಕೊಲ್ಲಬೇಕೆಂಬ ಮನಸ್ಸಾದರೂ ನಿಮಗೆ ಹೇಗೆ ಆದೀತು? ದಯೆ ಮಾಡಿರಿ ಅವನಿಗೆ ಜೀವದಾನ ಮಾಡಿರಿ ! ”

ಹೀಗನ್ನುತ್ತ ಆ ವೃದ್ಧನು ಆ ದ್ವಿಹೀನನ ಪಾದಕ್ಕೆ ಬಿದ್ದನು. ಆ ಹುಡುಗನು ಬಿಕ್ಕಿ ಬಿಕ್ಕಿ ಅಳುತ್ತ, ಆ ಬಾವಿಯ ಬಾಗಿಲ ತೆರೆಯುವ ಕ್ರಿಯೆಗೆ ಸೇವಕರನ್ನು ಭಯಭ್ರಾಂತ ದೃಷ್ಟಿಯಿಂದ ನೋಡತೊಡಗಿದನು. ಆ ಪಾರುಪತ್ಯಗಾರನು ಆ ಮಠಾಧಿಪನ ಬಿನ್ನಹವನ್ನಾಳಿಸದೆ, ಆ ಬಾವಿಯ ಕುಂಬಿಯ ಮೇಲಿದ್ದ ಒಂದು ಕಲ್ಲನ್ನು ತಕ್ಕೊಂಡು ಬಾವಿಯ ಆಳವು ಎಷ್ಟಿದೆಯೋ ಎಂಬದನ್ನು ನೋಡುವವನಂತೆ ಅದನ್ನು ಬಾವಿಯಲ್ಲಿ ಬಿಸುಟನು. ಅದು ಹಳಿದಾದ, ತೇವವುಳ್ಳ, ಮಂಜುಮಯವಾದ ಗೋಡೆಗಳಿಗೆ ಕಟಕಟ ಎಂದು ಬಡಿಯುತ್ತ ಭೂಮಿಯ ತಳಕ್ಕೆ

ಅತಿಶಯ ಆಳವಾದ ತಗ್ಗಿನಲ್ಲಿ ಡಮ್ ಎಂದು ಸಿದ್ಧಂತೆ ಸಪ್ಪಳವಾ ಯಿತು ತರುವಾಯ ಆ ಸಜ್ಜೆವಳನು ಅಲ್ಲಿದ್ದ ಕರಗಿನ ಸೇವಕರಿಗೆ ಮತ್ತೆ ಕೈಸನ್ನೆ ಮಾಡಲು ಅವರು ಹದ್ದಿನಂತೆ ಆ ಹುಡುಗನ ಮೇಲೆ ಎರಗಿ ಅವನನ್ನು ವೃದ್ಧನಿಂದ ಬಿಡಿಸಿಕೊಂಡು ಬಾವಿಯ ಬಳಿಗೆ ಎಳೆದೊಯ್ದರು. ಆ ಹುಡುಗನು ಇಷ್ಟು ಗಟ್ಟಿಯಾಗಿ ಚಿಟ್ಟನೆ ಚೀರಿದನಲ್ಲ ಆ ಗದ್ದಲದಲ್ಲಿ ಅಲ್ಲಿಗೆ ಅಕಸ್ಮಾತ್ತಾಗಿ ಬಂದ ಬಾದಶಾಹಿನಿಯನ್ನು ಯಾರೂ ನೋಡಲಿಲ್ಲ. ಆಕೆ ಕೋಣೆಯಲ್ಲಿ ಬಹು ಒತ್ತರದಿಂದ ನುಗ್ಗಿ ಬಂದು ತನ್ನ ಎರಡೂ ಕೈಗಳಿಂದ ಆ ಹುಡುಗನನ್ನು ಅಪ್ಪಿಕೊಂಡಳು.

ಆಕೆ:— “ ಎಲೈ ಸೇವಕರೆ, ಚಿ: ಚಿ: ಅವನನ್ನು ಬಾವಿಯಲ್ಲಿ ನೂಕಬಾರದು; ಅವನ್ನೆಂದೂ ಮಾಡಲಾಗದು. ನನ್ನ ಪ್ರಿಯ ಮಗು, ನನ್ನ ಆರಗಿಳಿಯೇ, ಮುದ್ದುಮಗನೆ, ಗಾಬರಿಯಾಗಬೇಡ. ಅವರು ನಿನಗೆ ಏನೂ ಅಪಾಯ ಮಾಡಲಾರರು. ನಾನು ಹುಚ್ಚಳಂತೆ ವರ್ತಿಸಿದೆನು; ಇಂತಹ ಮಾತು ಕನಸುಮನಸ್ಸಿನಲ್ಲಿ ಬರಲು ಕೂಡ ಶಕ್ಯವಿಲ್ಲ. ಮುದ್ದು ಮಗನೆ ನಿನ್ನನ್ನು ಹತ್ತು ತಿಂಗಳು ಹೊತ್ತು-ಹಡೆದವಳೇ ನಿನ್ನನ್ನು ಕೊಲ್ಲಿಸುವ ವಿಚಾರ ಮಾಡಿದಳು, ಎಂಬ ಸಂಗತಿ ಎಷ್ಟು ಭಯಂಕರವಾದದ್ದು !

ಆಕಸ್ಮಿಕವಾದ ಈ ಸಂಗತಿಯಿಂದಲೂ, ಸ್ತ್ರೀಯರಿಗೆ ಸಹಜವಾದ ಚಂಚಲ ಸ್ವಭಾವದ ಮೂಲಕವಾಗಿಯೂ ತಾನು ಕೈಕೊಂಡ ಕಾರ್ಯವು ಕೊನೆಗಾಣದ್ದನ್ನು ನೋಡಿ ಆ ಸಜ್ಜೆವಳನು ತನ್ನ ಹುಬ್ಬುಗಂಟೆಕ್ಕಿ ಅಂದನು. “ ಮಹಾರಾಣಿಯವರೆ; ಅವರನ್ನು ಕೊಲ್ಲುವದು. ತಮ್ಮ ಕೋಮಲವಾದ ಮನಸ್ಸಿಗೆ ಬಾರದಿದ್ದರೆ, ನಾವು ಆ ಗೋಜಿಗೆ ಏಕೆ ಹೋಗೋಣ? ಒಂದು ಚೂರಿಯಿಂದಲೂ, ಕಾಯ್ದ ಕಬ್ಬಿಣದ ಕಂಬಿಯಿಂದಲೂ ಅವರು ಎಂದೂ ಮಾತಾಡದಂತೆಯೂ, ಅತ್ತಿತ್ತ ನೋಡದಂತೆಯೂ ಮಾಡಿಬಿಟ್ಟಾರಾಯಿತು ! ”

ಆಕೆ ಅವನ ಈ ಮಾತುಗಳನ್ನೇ ಕಿವಿಯ ಮೇಲೆ ಹಾಕಿಕೊಳ್ಳಲಿಲ್ಲ.

ತನ್ನ ಮಗುವನ್ನು ಕುರಿತು ಮಾತಾಡಿದಳು. "ಮಗು, ನನಗೆ ಮುದ್ದು ಕೊಡು; ನಿನ್ನ ಮೃದು ಮಧುರವಾದ ಅಧರಗಳ (ತುಟೆಗಳ) ಅಮೃತ ದಿಂದ ನನ್ನನ್ನು ಸಂತೋಷಗೊಳಿಸು. ಪುನಃ ಚುಂಚಿಸು; ಇನ್ನು ಸಾಕು. ಇದಕ್ಕೇ ಮೋಹಗೊಂಡರೆ ಮುಂದಿನ ಕೆಲಸವು ಕೊನೆಗಾಣದು. ಪೂಜ್ಯರಾದ ವೃದ್ಧರೆ, ತಾವು ಸ್ವಾಭಾವಿಕವಾಗಿಯೇ ಮೃತ್ಯುಲೋಕದ ದಾರಿ ಹಿಡಿದಿರುವಿರಿ; ಸನ್ಮಾನವನ್ನೂ, ಸಾದರ ಸದ್ಭಕ್ತಿಯನ್ನೂ ಹುಟ್ಟಿಸುವಂತಹ ತಮ್ಮ ಮುಖಲಕ್ಷಣವನ್ನು ನೋಡಿದರೆ ಸುಳ್ಳು ಮಾತುಗಳು ತಮ್ಮ ಬಾಯಿಯಿಂದ ಎಂದೂ ಹೊರಡಲಾರವೆಂದು ನಾನು ನೆರೆ ನಂಬಿದ್ದೇನೆ. ಈ ಹೊತ್ತಿನವರೆಗೆ ನನ್ನ ಈ ಗುಹ್ಯ ಗೋಪಿಯನ್ನು ಗುಪ್ತವಾಗಿಯೇ ಇಟ್ಟಿರುವಿರಲ್ಲವೆ?; ಇದನ್ನು ಬೇರೆ ಯಾರೂ ಅರಿತಿಲ್ಲವಷ್ಟೆ?"

037226

"ಮಹಾರಾಣಿಯೆ, ನಿಜವಾಗಿಯೂ ಈ ಸಂಗತಿಯು ಗುಪ್ತ ವಾಗಿಯೇ ಇದೆ. ನನ್ನ ಕುಲಸ್ವಾಮಿಯಾದ ಸೆಂಟೆ ನಾಯಕನೊಬ್ಬರ ಸನ ಆಣೆ ಮಾಡಿ ಹೇಳುತ್ತೇನೆ, ಇದು ಮುದುಕನಾದ ಡೀಕನ್ ಬಾರ್ಡ್‌ಸನಿಗೆ, ನನಗೆ ಗೊತ್ತಿರುವದಲ್ಲದೆ ಬೇರೆ ಯಾರೂ ಇದನ್ನು ಅರಿಯರು."

"ಹಾಗಾದರೆ ಇದು ಇನ್ನು ಮುಂದಾದರೂ ಗುಪ್ತವಾಗಿಯೇ ಇರಲಿ. ಈ ಹೊತ್ತಿನ ಮಟ್ಟಿಗೆ ಇದನ್ನು ಯಾರಿಗೂ ಹೇಳಿಲ್ಲದ ಬಳಿಕ ಇನ್ನು ಮುಂದಾದರೂ ನೀವು ಇದನ್ನು ಯಾರಿಗೂ ಹೇಳಲಾರರೆಂದು ನಾನು ತಿಳಿಯುತ್ತೇನೆ."

ತರುವಾಯ ಆಕೆ ಕಾಠಿಣ್ಯ ಪ್ರೀತಿಗಳಿಂದ ಸಮ್ರಿಶ್ರವಾದ ತನ್ನ ಕಮನೀಯವಾದ ಕಣ್ಣುಗಳನ್ನು ಕೆಕ್ಕರಿಸಿ ತನ್ನ ಮಗನಡೆಗೆ ಮೋರೆ ದಿರುವಿ "ನಾನು ನಿನ್ನನ್ನು ಸಿಸ್ಸಂದೇಹವಾಗಿ ನಂಬಬಹುದಲ್ಲವೆ? ನೀನು ಈ ಸಂಗತಿಯನ್ನು ಕಡೆತನಕ ಗುಪ್ತವಾಗಿ ಇಡುವೆಯಷ್ಟೆ? ಈ ಗೂಢವು ಬಯಲಿಗೆ ಬಂದರೆ ನಿನಗೇನೂ ಲಾಭವಿಲ್ಲ; ಆದರೆ ನಿನ್ನ ತಾಯಿಯಾದ ನಾನು ಮಾತ್ರ ನಾಶಹೊಂದಿ ರಸಾತಲದಲ್ಲಿ ಜೀರ್ಣೀಕೃತ ದೀತು!"

“ಅವ್ವಾ, ಅವ್ವಾ, ನನ್ನಿಂದ ನಿನಗೆ ಏನೂ ಆವಾಯತಟ್ಟಲಾರದೆಂದು ನೆರೆಸಂಬು. ನಿನ್ನಾಣೆಯೆಂದರೂ ಇದನ್ನು ಎಂದೂ ಯಾರಿಗೂ ಹೇಳಲಾರೆನು”

“ಹಾಗಾದರೆ ನಾನು ನಿಮ್ಮಿಬ್ಬರನ್ನೂ ನಿಸ್ಸಂದೇಹವಾಗಿ, ನಿಶ್ಚಯವಾಗಿ ನೆರೆಸಂಬುತ್ತೇನೆ. ನನ್ನ ಆರಮನೆಗೆ ಬಂದ ಸುದಿವಸವು ಕಡೆತನಕ ನಿಮ್ಮ ನೆನಪಿನಲ್ಲಿರುವಂತೆ ಈ ಹೊತ್ತಿನಿಂದ ನಿಮ್ಮ ದೇವಾಲಯದ ಎಲ್ಲ ಕಾರ್ಯಗಳು ಸುಸೂತ್ರ ಸಾಗುವದಕ್ಕೂ, ನಿಮ್ಮೆಲ್ಲರಿಗೂ ಈ ಲೋಕದಲ್ಲಿ ದೊರೆಯಬಹುದಾದ ಯಾವತ್ತು ಸುಖಸಮಾಧಾನಗಳು ಸುಲಭವಾಗಿ ಸಿಕ್ಕುವದಕ್ಕೂ ಏನೇನು ಏರ್ಪಾಡು ಮಾಡಬೇಕೆಂಬ ಅದನ್ನೆಲ್ಲ ನಾನು ಬಲು ಸಂತೋಷದಿಂದ ಮಾಡುತ್ತೇನೆ. ಇನ್ನು ಮೇಲೆ ನೀವು ಇಲ್ಲಿಂದ ಹೋಗಬಹುದು. ನೀವು ಇನ್ನು ಮುಂದೆ ನನ್ನನ್ನು ಕಾಣಲು ಎಂದೂ ಒರಬೇಡಿರಿ. ಏಕೆಂದರೆ ನಿಮ್ಮನ್ನು ನೋಡಿ ಒಂದು ವೇಳೆ ನಾನು ಮೋಹಕ್ಕೊಳಗಾದರೆ ನನ್ನ ನಾಶವು ಸಂಪೂರ್ಣವಾಗಿ ಆಗಬಹುದು. ಇಲ್ಲವೆ ಆ ಬಗೆಯ ಮೋಹಗುಂಟಾಗದೆ ನಾನು ಕ್ರೂರಳಾಗಿದ್ದರೆ. ನೀವು ನಿಮ್ಮ ಜೀವಾ ಕಳೆದುಕೊಳ್ಳಬಹುದು. ಆದರೆ ಇನ್ನೊಂದು ಸಂಗತಿಯನ್ನು ನಾನು ನಿಮಗೆ ಇನ್ನೊಮ್ಮೆ ಒತ್ತಿಯಾಗಿ ಆಗ್ರಹಪೂರ್ವಕವಾಗಿ ಹೇಳುತ್ತೇನೆ. ಅದೇನೆಂದರೆ ಯಾರ ತಪ್ಪಿನಿಂದಾಗಲಿ, ಯಾವದೇ ಕಾರಣದಿಂದಾಗಲಿ ಈ ಗುಹ್ಯಸ್ಫೋಟವಾಯಿತೆಂದು ನನಗೆ ಯಾರಾದರೂ ಹೇಳಿದರೆ, ಇಲ್ಲವೆ ಹಾಗಾದ ಬಗ್ಗೆ ನನಗೆ ಸಂಶಯ ಬಂದರೆ ನಿಮ್ಮ ದೇವಾಲಯವೂ, ನೀವೂ ನಿಮ್ಮವರೆಲ್ಲರೂ ಲೋಕವಿಲಕ್ಷಣವಾದ, ನಿಷ್ಕುರವಾದ, ಘೋರತಮವಾದ ಶಿಕ್ಷೆಗೆ ಪಾತ್ರರಾಗುವರೆಂಬದನ್ನು ಮಾತ್ರ ಎಂದೂ ಮರೆಯಬೇಡಿರಿ. ರಾಜಪ್ರೋಹ ಮಾಡಿದರೆ ಎಷ್ಟು ಕಠಿಣವಾದ ಪರಿಣಾಮವುಂಟಾಗುತ್ತದೆಂಬದನ್ನು ಜನರು ನಿಮ್ಮ ಸಮೂಲ ನಾಶವನ್ನು ನೋಡಿ ತಿಳಿದುಕೊಳ್ಳಲಿ. ”

ಆ ವೃದ್ಧನು ಅಂದನು. “ ನಾನು ಈ ಸಂಗತಿಯನ್ನು ಯಾರಿಗೂ ಎಂದೂ ಹೇಳುವದಿಲ್ಲ; ಡೀಕನ್ನನು ಏನೂ ಮಾತಾಡನು. ಈ ಹುಡು

ಗನೂ ಚಕಾರ ಶಬ್ದ ತೆಗೆಯನು ! ಈ ಮೂವರ ಬಗ್ಗೆ ನಾನು ಹೊಣೆ ಯಾಗುವೆನು. ಆದರೆ ಈ ಸಂಗತಿಯನ್ನು ಅರಿತವರು ಇಲ್ಲಿ ಅನೇಕರಿರು ವರು. ಇದು ನೋಡಿರಿ, ಇಲ್ಲಿ ಅನೇಕ ಸೇವಕರಿದ್ದಾರೆ. ನಿಮ್ಮ ಮುಖ್ಯ ಪ್ರಧಾನರಿದ್ದಾರೆ. ಇವರು ಈ ಗೂಢವನ್ನು ಬಯಲಿಗೆ ತಂದರೆ ಅವರ ಅಪರಾಧಕ್ಕಾಗಿ ಅನ್ಯಾಯದಿಂದ ನಿರಪರಾಧಿಗಳಾದ ನಾವು ದಂಡಕ್ಕೆ, ಶಿಕ್ಷೆಗೆ ಗುರಿಯಾಗಬಹುದಷ್ಟೆ ? ”

ಚಕ್ರವರ್ತಿನಿಯು ಕಣ್ಣುಗಳನ್ನು ಕೆಂಡದಂತೆ ಕೆಂಪಗೆ ಮಾಡಿ ಅಂದಳು. “ ಹಾಗೆ ಆಗದು; ಕಂಡರಬೇಡಿರಿ. ಈ ಸೇವಕರೆಲ್ಲರು ಧ್ವನಿ ಹೀನರು; (ಅವರಿಗೆ ಮಾತಾಡಲು ಸಾಲಿಗೆಯೇ ಇಲ್ಲ.) ಮೇಲಾಗಿ ಈ ಗುಹೆಯನ್ನು ಬಿಟ್ಟು ಹೊರಗೆ ಅವರು ಎಲ್ಲಿಯೂ, ಎಂದೂ ಹೋಗಿ ಲಾರರು; ಇನ್ನು ಹೇಳುವದಂತೂ ಒತ್ತಟ್ಟಿಗಿರಲಿ. ಎಲೈ ಬೇಸಿಲನೆ, “ನೀನು ಮಾತ್ರ” ಎಂದೆನ್ನುತ್ತ ತುಸು ಹೊತ್ತಿನ ಪೂರ್ವದಲ್ಲಿ ಆ ಹುಡು ಗನನ್ನು ಬಾವಿಯ ಬಳಿಗೆ ಎಳೆದೊಯ್ದು ಬೇಕೆಂದು ಯಾವ ಭಯಂಕರವಾದ, ಎದೆಯನ್ನು ಒಡೆದು ನೀರು ಮಾಡುವಂತಹ ಕೃಷ್ಣೆಯನ್ನು ಬೇಸಿಲನು ಮಾಡಿದ್ದನೋ ಅಂತಹ ಕ್ರೂರವಾದ ಸನ್ನೆಯನ್ನು ಮಾಡಿದಳು. ಕೂಡಲೆ ಆ ಕಳ್ಳು ಬಣ್ಣದ ಸೇವಕರೆಲ್ಲರೂ ಸಾಯಿಗಳು ಚಿಗರಿಯನ್ನು ಮುತ್ತಿ ಹರಿಯುವಂತೆ ಆ ದ್ವಿಹೀನನನ್ನು ಹಿಡಿದು ಎಳೆಯಲಾರಂಭಿಸಿದರು.

ಭ್ರಾಂತಿಪಟ್ಟ ಸಾಗಿ ದೊಡ್ಡದ್ದನಿರುವ ಅವನು ಚೀರಿ ಅಂದನು. “ ಆಶ್ರಿತವತ್ಸಲಗಳಾದ ಮಹಾರಾಣಿಯೇ, ದಯಾಳು ದೊರೆಸಾನಿಯೇ ಇದೇನು ? ಏನು ಮಾಡಬೇಕೆನ್ನುವಿರಿ ! ನನ್ನನ್ನು ಕೊಲ್ಲುವ ವಿಚಾರವು ಇಲ್ಲವಷ್ಟೆ ? ಚಿಂತೆ ಆ ವಿಚಾರವು ತಮ್ಮ ಮನಸ್ಸಿನಲ್ಲಿ ಎಂದೂ ಬರಲಿರಿ ಯದು ! ನಾನು ಯಾವ ಅಪರಾಧವನ್ನು ಮಾಡಿದ್ದೇನೆ ? ಯಾವ ತಪ್ಪಿನ ಗೋಸುಗ ನಾನು ಸಾವಿಗೆ ಗುರಿಯಾಗಬೇಕು ? ”

“ ನೀನು ನನ್ನ ಮೇಲೆಯೇ ತಿರುಗಿ ನಿಂತೆ ! ನನ್ನ ಹೊಟ್ಟೆಗೆ ಹುಟ್ಟಿದ ಹುಡುಗನನ್ನು ಕೊಲ್ಲಲಿಕ್ಕೆ ಶಾಂತರಿದು ಒತ್ತಾಯದಿಂದ ನನ್ನ ಅಜ್ಜಿಯನ್ನು ಹಡೆದೆ ! ಈ ಗೂಢವಾದ ಸಂಗತಿಯನ್ನು ನನ್ನ

ನಾಶಕ್ಕಾಗಿ ಉಪಯೋಗಿಸಬೇಕೆಂದು ಆಲೋಚಿಸಿದೆ ! ನಿನ್ನ ಕಣ್ಣುಗಳನ್ನು ನೋಡಿದ ಕೂಡಲೆ ಈ ಕುಟಿಲ ಕುಯುಕ್ತಿಯು ನಿನ್ನ ಮನಸ್ಸಿನಲ್ಲಿ ಬಂದಿರುವದೆಂದು ನಾನು ಕೂಡಲೆ ತಿಳಿದಿದ್ದೆನು. ಕ್ರೂರನೆ, ಪ್ರಾಣ ಘಾತಕನೆ, ನೀನು ನವ (ಹೆರೆಯುಚ್ಚದ) ಹಾವಿಗಿಂತಲೂ ಕ್ರೂರನು;

ಸರ್ಪಃ ಕ್ರೂರಃ ಖಲಃ ಕ್ರೂರಃ ಸರ್ಪಾತ್ ಕ್ರೂರತರಃ ಖಲಃ |
ಮಂತ್ರೌಷಧಿವಶಃ ಸರ್ಪಃ ಖಲಃ ಕೇನ ನಿವಾರ್ಯತೇ ||೧||

ಸರ್ಪವು ಸ್ವಭಾವತಃ ಕ್ರೂರವಿರುವದೇನೂ ಸಿಜ ಆದರೆ ದುಷ್ಟ ಮನುಷ್ಯನು ಹಾವಿಗಿಂತಲೂ ಹೆಚ್ಚು ಕ್ರೂರನು. ಏಕೆಂದರೆ ಮಂತ್ರಗಳಿಂದಾಗಲಿ, ಔಷಧಗಳಿಂದಾಗಲಿ ಹಾವಿನ ವಿಷದ ಭಾದೆಯಿಂದ ಮುಕ್ತ ನಾಗಲು ಶಕ್ಯವಿದೆ. ಆದರೆ ದುಷ್ಟನು ಯಾತರಿಂದಲೂ ವಶನಾಗುವದಿಲ್ಲ.

ವಿಷಧರತೋಽಪ್ಯತಿ ವಿಷಮಃ ಖಲ ಇತಿನ ಮೃಷಾವದಂತಿ
ವಿದ್ವಾಃಸಃ

ಯದಯಂ ನಕುಲದ್ವೇಷೀ ನಕುಲದ್ವೇಷೀ ಪುನಃ ಪಿಶುನಃ

ದುಷ್ಟನು ಹಾವಿನಿಗಿಂತಲೂ ಹೆಚ್ಚು ಕೆಟ್ಟ ಎಂದು ವಿದ್ವಾಂಸರು ಹೇಳುವ ಮಾತು ಸುಳ್ಳಲ್ಲ. ಏಕೆಂದರೆ ಹಾವು ನಕುಲವನ್ನಷ್ಟೇ-ಮುಂಗಲಿಯನ್ನಷ್ಟೇ-ದ್ವೇಷಿಸುತ್ತಿದೆ ಆದರೆ ದುಷ್ಟನು ಕುಲವಂತನನ್ನೂ ಅಕುಲವಂತನನ್ನೂ, ಸಚ್ಚನರನ್ನೂ, ದುರ್ಜನರನ್ನೂ ಸಾರಾಂಶ ಎಲ್ಲರನ್ನೂ ದ್ವೇಷಿಸುತ್ತಾನೆ.

ದುಷ್ಟನೆ, ಖಳನೆ ನೀನು ಅನೇಕಾನೇಕ ನಿರಪರಾಧಿಗಳಿಗೆ ನಿರರ್ಥಕವಾಗಿ ಮರಣದ ಶಿಕ್ಷೆಯನ್ನು ಕೊಟ್ಟಿರುವೆ! ಅದನ್ನೇ ನೀನೂ ಈಗ ಅನುಭವಿಸು. ಪಾಪಿಯಾದ ನಿನಗೆ ಇಂತಹ ಮರಣವೇ ತಕ್ಕ ಶಿಕ್ಷೆಯು. ನಿನ್ನಂತಹ ಮೂರ್ಖನ ಸಂಗಡ ಹೆಚ್ಚಿನ ಮಾತಿನ ಪ್ರಯೋಜನವೇನು?"

ಆ ಹುಡುಗನೂ, ಮುದುಕನೂ ಭಯಭ್ರಾಂತರಾಗಿ ಆ ಪ್ರೇತಾಲಯದ-ಸೆಲಮಸೆಯ-ಕೊರಗೆ ಹೋಗಲು ಹೊರಟರು. ತುಸು ಹಿಂದೂರುಗಿ ನೋಡಲು, ನೀಟಾಗಿ ನಿಂತಂಥ, ದೃಢಸುಕಲ್ಪವುಳ್ಳ, ಸ್ಥಿರ

ಪ್ರತಿಜ್ಞೆಗಳಾದ, ರೇಶ್ಮಿಯ ದುಕೂಲವನ್ನು ಟ್ಟುಕೊಂಡಂತಹ ಚಕ್ರವರ್ತಿ
ನಿಯು ಕಾಣಿಸಿದಳು. ಆತ್ತಾಚೆಗೆ ಹಾವಸೆಗಟ್ಟಿದ ಬಾವಿಯ ಬಾಯಿಯೂ
ಕರಿಬಣ್ಣದ ಸೇವಕರು ಎಳೆದೊಯ್ಯುವಾಗ ತನ್ನನ್ನು ಮುಕ್ತಮಾಡ
ಬೇಕೆಂದು ಆರ್ತ ಧ್ವನಿಯಿಂದ ಒವರುವ ಆ ಸೆಜ್ಜೆವಳನ ಕೆಂಪಾದ
ಬಾಯಿಯೂ ಕಣ್ಣಿಗೆ ಬಿದ್ದವು. ಆ ಆಳುಗಳು ಅವನನ್ನು ಬಾವಿಯ ಬಳಿಗೆ
ಎಳೆದೊಯ್ಯುತ್ತಿದ್ದರಲ್ಲಿ ನೂಕಿಸಿಬಿಟ್ಟರು. ಆ ಭಯಂಕರವಾದ, ಕಿವಿಗಳನ್ನು
ಗಡಚಿಕ್ಕುವಂತಹ ಸಪ್ಪಳವು ತಮಗೆ ಕೇಳಿಸಬಾರದೆಂದು ಅವರು ತಮ್ಮ
ಕಿವಿಗಳನ್ನು ಮುಚ್ಚಿಕೊಂಡರು. ಆದಾಗ್ಯೂ ಹೆಂಗಸಿನ ಧ್ವನಿಯಂತೆ
ಇರುವ ಆ ಪಾಸಿಯ ಕಟ್ಟಕಡೆಯ ಜೀರಾಟವೂ, ಭೂಲೋಕದ ಮೇಲೆ
ಪಾತಾಲದಷ್ಟು ಆಳವಾಗಿರುವ ಬಾವಿಯಲ್ಲಿ ಅವನು ಧಮ್ಮೆಂದು ಬಿದ್ದ
ಸಪ್ಪಳವೂ ಎಲ್ಲರಿಗೂ ಸ್ಪಷ್ಟವಾಗಿ ಕೇಳಿಸಿದವು.

ಪ್ರಿಯ ವಾಚಕರೆ, ಈ ಚಿಕ್ಕ ಕಥೆಯು ಇಲ್ಲಿಗೆ ಮುಗಿಯಿತು.
ಆದರೆ ಇದರಿಂದ ನಾವು ಏನು ಬೋಧೆ ತೆಗೆದುಕೊಳ್ಳಬಹುದೆಂಬದನ್ನು
ಹೇಳಿದರೆ ಅಪ್ರಸ್ತುತವಾಗಲಾರದೆಂದು ಸಂಬುತ್ತೇನೆ. ನಮ್ಮ ಪೂರ್ವ
ಜರು ಯಾವದಾದರೊಂದು ವೃತ್ತೋಪವಾಸ ಇಲ್ಲವೆ ಕಥೆ ಪುರಾಣ
ಗಳನ್ನು ವಿವರಿಸಿದ ಬಳಿಕ ಅವುಗಳ ಫಲಶ್ರುತಿಯನ್ನು- ಅಂದರೆ ಅವುಗಳ
ಳಿಂದ ಹೇಳಿದವರು, ಕೇಳಿದವರು, ಬರೆದವರು, ಓದುವವರು ಯಾವ
ಬಗೆಯ ಫಲವನ್ನು ಪಡೆಯುವರೆಂಬುದನ್ನು-ತಪ್ಪದೆ ಹೇಳುತ್ತಾ ಬಂದಿ
ರುತ್ತಾರೆ. ಅದೇ ಕ್ರಮವನ್ನನುಸರಿಸಿ ಇದರಿಂದ ನಾವು ಏನು ಕಲಿತು
ಕೊಳ್ಳಬಹುದೆಂಬದನ್ನು ಸಂಕ್ಷಿಪ್ತವಾಗಿ ವಿವರಿಸುವೆನು.

ಇದರಲ್ಲಿಯ ಮುಖ್ಯಪಾತ್ರಗಳು ನಾಲ್ಕು ಅಥವಾ ಐದು

(೧) ಬಾದಶಾಹಿಯಾದ ಥಿಯೋಡೋರಾಳು (೨) ಮುಖ್ಯ
ಪಾರುಪತ್ಯಗಾರನಾದ ಬೇಸೀಲಸು (೩) ಮಠಾಧಿಪನಾದ ಲ್ಯೂಕನು
(೪) ಬಾಲಕನಾದ ಲಿಯೋನ್ (೫) ಬಾದಶಹನಾದ ಜಸ್ಟಿನನ್

ಯೌವನಂ ಧನಸಂಪತ್ತಿಃ ಪ್ರಭುತ್ವಮನಿವೇಕತಾ |

ಏಕೈಕಮಪ್ಯನರ್ಥಾಯ ಕಿಮು ತತ್ರ ಚತುಷ್ಠಯಃ " ||೧||

ಅರ್ಥ:- “ ನೂತನ ತಾರುಣ್ಯವೂ, ಗರ್ಭಶ್ರೀಮಂತತನವೂ, ಆಲೌಕಿಕ ಸಾಮರ್ಥ್ಯವೂ, ಅನುಪಮ ಅವಿವೇಕತನವೂ ಇವುಗಳಲ್ಲಿ ಒಂದೇ ಒಂದು ಮನುಷ್ಯನನ್ನು ಮಣ್ಣು ಪಾಲು ಮಾಡಲು ಸಾಕು; ಇನ್ನು ನಾಲ್ಕೂ ಒತ್ತಟ್ಟಿಗೆ ಕೂಡಿದರೆ ಕೇಳುವದೇನಿದೆ? ” ಈ ನಿಯಮಕ್ಕನುಸರಿಸಿ ಬಡವನ ಮಗಳಾದರೂ ಸೌಂದರ್ಯಶಾಲಿನಿಯಾದ ಧಿಯೋಡೋರಾಳು ಪೂರ್ವ ವಯಸ್ಸಿನಲ್ಲಿ ನಿಂದ್ಯಕರ್ಮವನ್ನು ಮಾಡಿದಾಗ್ಯೂ ಪೂರ್ವಸಂಚಿತ ಪುಣ್ಯಪ್ರಭಾವದಿಂದ ಆಕೆ ಇಹಲೋಕದಲ್ಲಿ ಅತ್ಯುತ್ಕೃಷ್ಟವಾದ ಪದವಿಯನ್ನು ಪಡೆದಳು. ಸರ್ವರಿಂದ ಸೇವಿಸಲ್ಪಡುವಳು; ಸರ್ವ ಭೋಗಗಳನ್ನು ಭೋಗಿಸುವಳು. ಸರ್ವರಿಂದಲೂ ಸನ್ಮಾನಿಸಲ್ಪಡುವಳು. “ ಸರ್ವೇ ಗುಣಾಃ ಕಾಂಚನಮಾಶ್ರಯಂತೇ ” ದುಡ್ಡೇ ದೊಡ್ಡಪ್ಪ. ಈ ಬಗ್ಗೆ ರಾಮಾಯಣದೊಳಗೆ ಒಂದು ಒಳ್ಳೆ ಹೃದಯಸ್ಪರ್ಶಿಯಾದ, ಮಾರ್ವಿಕವಾದ ಚಿಕ್ಕ ಆಖ್ಯಾಯಿಕೆಯುಂಟು. ಇದನ್ನು ವೊನ್ನೆ ವೊನ್ನೆ ನನ್ನ ವಿತ್ರರೊಬ್ಬರು ಹೇಳಿದರು. ಶ್ರೀ ರಾಮ ಚಂದ್ರನು ಸೀತಾ ಲಕ್ಷ್ಮಣ ಸಮೇತನಾಗಿ ವನವಾಸಕ್ಕೆ ಹೊರಟಾಗ ದಾರಿಯಲ್ಲಿ ಭರದ್ವಾಜ ಋಷಿಗಳ ಆಶ್ರಮದಲ್ಲಿ ಉಳಿದನು. ಋಷಿಗಳು ಮೂವರನ್ನೂ ಆಶ್ರಮದಲ್ಲಿಟ್ಟುಕೊಂಡು, ತಪಸ್ವಿಗಳಿಗೆ ಉಚಿತವಾದ ಆದರಾತಿಥ್ಯವನ್ನು ಮಾಡಿದರು. ಗಡ್ಡೆಗೆಣಸುಗಳನ್ನು ತಿನ್ನಲಿಕ್ಕೂ ಸ್ವಚ್ಛವಾದ ನೀರನ್ನು ಕೂಡಿಯಲಿಕ್ಕೂ ವಿಶ್ರಮಿಸುವದಕ್ಕೆ ತಕ್ಕ ಸ್ಥಳವನ್ನೂ ಕೊಟ್ಟು, ಮರುದಿನ ರಾಮನು “ ಹೋಗಿಬರುತ್ತೇನೆ. ” ಎಂದು ಹೇಳಿದ ಕೂಡಲೆ ಅವರನ್ನು ಆಶೀರ್ವದಿಸಿ ಕೂಡಲೆ ಅನುಜ್ಞೆಯನ್ನಿತ್ತರು. ಈ ಸಂಗತಿ ಸಂಭವಿಸಿ ಹದಿನಾಲ್ಕು ವರ್ಷಗಳು ಸುದ್ದಿ ಹೋಗುವು. ರಾಮಚಂದ್ರನ ವನವಾಸ ಕಾಲವೂ ಕಾರ್ಯವೂ ಮುಗಿದುವು; ಖರ, ಮಾರೀಚ, ಸುಬಾಹು, ರಾವಣ ಕುಂಭಕರ್ಣಾದಿ ರಾಕ್ಷಸರನ್ನು ಪದೆಬಡೆದು, ಅಗ್ನಿ ಮುಖದಿಂದ ಸೀತಾಶುದ್ಧಿಯ ಕಾರ್ಯ ತೀರಿಸಿಕೊಂಡು, ಪುಷ್ಪಕ ವಿಮಾನವನ್ನೇರಿ, ಸುಗ್ರಿವಾದಿಗಳ ಸಹಿತ ಅಯೋಧ್ಯೆಗೆ ತಿರುಗಿ ಹೋಗುವಾಗ ಅದೇ ಭರದ್ವಾಜ ಮುನಿಗಳ ಆಶ್ರಮವು ಬಂದಿತು. ಮುನಿಗಳಿಗೆ ವಂದಿಸಿ, ಅವರ ಆಶೀರ್ವಾದಗಳನ್ನೂ ಅಪ್ಪಣೆಯನ್ನೂ ಪಡೆದುಕೊಂಡು ಮುಂದೆ

ತೆರಳುವದು ಯುಕ್ತವಾಗಿ ತೋರಿತಾಮದರಿಂದ ಶ್ರೀರಾಮನು ಆಶ್ರಮ
ಮೊಳಗೆ ಹೊಕ್ಕನು. ಋಷಿಗಳು ಅವನನ್ನು ಕಂಡ ಕೂಡಲೆ ಎದ್ದು
ಮುಂದೆ ಬಂದು ಅವನನ್ನು ಆಪ್ತಿಕೊಂಡು, ಬಾ, ದೇವ ದೇವನೆ, ಬಾ,
ಕೂತುಕೊ, ಎಂದು ಹೇಳಿದರು. ಶ್ರೀರಾಮನು ಮುನಿಶ್ರೇಷ್ಠರೆ
" ಪರಿಜನರು ಬಹಳ ಇರುವರು, ಮುಂದೆ ಅನುಕೂಲ ಸ್ಥಳವನ್ನು
ನೋಡಿ ಅಲ್ಲಿ ಇಳಿದು, ಭೋಜನವನ್ನು ತೀರಿಸಿಕೊಂಡು, ನಿಯಮಿತ ಕಾಲ
ದಲ್ಲಿಯೇ ಅಯೋಧ್ಯೆಗೆ ಹೋಗಬೇಕಾಗಿದೆ. ನಿಮಿಷ ತಡವಾದರೆ ಭರತ
ನಿಗೆ ಪ್ರಾಣ ಸಂಕಟ ಬದಗುವಂತಿದೆ. ದಯಮಾಡಿ ಹೋಗಲಪ್ಪಣೆ
ಕೊಡಬೇಕು. " ಎಂದು ಬೇಡಿಕೊಂಡನು. ಮುನಿಗಳು "ಚಿ ರಾಮನೆ,
ಬಹಳ ಹೊತ್ತಾಗಿದೆ. ಉಪವಾಸ ಹೋಗಬಹುದೇ? ಅಲ್ಪೋಪಹಾರ
ತೀರಿಸಿಕೊಂಡು ಹೋಗಬೇಕು. " ಎಂದು ಹೇಳಿ ಬಳ್ಳಿ ಅಗ್ರಹದಿಂದ
ಸಪರಿವಾರನಾದ ರಾಮಚಂದ್ರನನ್ನು ಇಟ್ಟುಕೊಂಡು ನಂದಿನಿ ಕಾಮಧೇ
ನುಗಳ ಸಹಾಯದಿಂದ ರಾಜಶೀವಿಗೆ ಅನುರೂಪವಾದ ಆದರ-ಸತ್ಕಾರ
ವನ್ನು ಮಾಡಿದನು. ಶ್ರೀ ರಾಮನು ಇಂತಹ ಅತ್ಯುತ್ಕೃಷ್ಟವಾದ
ಆಭೂತ ಪೂರ್ವವಾದ, ಅನುಪಮೆಯವಾದ ಆದರಾತಿಥ್ಯವನ್ನು ನೋಡಿ
ಆನಂದಾಶ್ಚರ್ಯಗಳಿಂದ ಬೆರಗಾಗಿ ಮುನಿಗಳನ್ನು ಏಕಾಂತದಲ್ಲಿ ಕಂಡು
" ಮುನಿಶ್ರೇಷ್ಠರೆ, ವಸವಾಸಕ್ಕೆ ಹೋಗುವಾಗ ಈ ಆಶ್ರವಕ್ಕೆ ಬಂದ
ರಾಮನು ನಾನೇ, ಈಗ ಅಯೋಧ್ಯೆಗೆ ತಿರುಗಿ ಹೋಗುವಾಗ ಈಗ
ಬಂದ ರಾಮನು ನಾನೇ; ಹೀಗಿದ್ದು ಆಗಿನ ತಮ್ಮ ಆದರಾತಿಥ್ಯವನ್ನು
ಈಗಿನ ಆದರಾತಿಥ್ಯಕ್ಕೆ ಸರಿಹಚ್ಚಿ ನೋಡಿದರೆ ಭೂಮ್ಯಾಕಾಶದಷ್ಟು
ಅಂತರವಿದೆ. ಹೀಗಾಗಲು ಏನು ಕಾರಣವಿರಬಹುದೋ ನಾನುಯೆ "
ಮುನಿಗಳು ಮುಗುಳು ನಗೆ ನಕ್ಕು

ಅನನ್ಯಾ ಪೂಜ್ಯತೆ ರಾಮ ಶರೀರಂ ಸೈವ ಪೂಜ್ಯತೆ |

ತದಾಸೀಂ ತಾಪಸೀರಾಮ ಇದಾಸೀಂ ರಾಜಸುಖೇಶ್ವರಃ ||

ಆಗ ನೀನು ತಪಸ್ವಿಯಾಗಿದ್ದಿ; ತಪಸ್ವಿಗೆ ತಕ್ಕ ಉಪಚಾರವೇ ಆಗ
ತಕ್ಕದ್ದಾಗಿದ್ದಿತು. ಈಗ ನೀನು ಅರಸನಾಗಿರುವಿ ಆದುದರಿಂದ ರಾಜಶೀವಿಗೆ

ತಕ್ಕ ಆದರಾತಿಥ್ಯವನ್ನು ಮಾಡುವದೇ ಈಗ ಯೋಗ್ಯವಾಗಿದೆ. ಪೂಜಿಸಲ್ಪಡುವದು ಅವಸ್ಥೆಯು ಶರೀರವಲ್ಲ '

ಕರಡಿ ಆಡಿಸುವವನ ಮಗಳಾದ ಥಿಯೋಡೋರಾ ಅವಳೇ ಬಾದಶಾಹಿನಿಯಾದ ಥಿಯೋಡೋರಾ ಅವಳೇ. ಆದಾಗ್ಯೂ " ಅಂದಿನಮಾತು ಅಂದೇ, ಇಂದಿನ ಮಾತು ಇಂದೇ " ಎಂಬ ನಾಣ್ಣುಡಿಗೆ ಸರಿಯಾಗಿ ಆಕೆಗೆ ಎಲ್ಲರೂ ಮಾನ್ಯ ಕೊಡುತ್ತಿದ್ದರು. ವಾಚಕರೆ, ಇಂತಹ ಅಧಿಕಾರ ಸಂಪನ್ನಳೂ, ಶ್ರೀಮಂತಳೂ ಇದ್ದರೂ ಕೂಡ ಪೂರ್ವವಯಸ್ಸಿನಲ್ಲಿಯೆ ತನ್ನ ಮಗನ ಮೇಲಿನ ಮೋಹವು ಎಷ್ಟು ಅನಾವರವಾಯಿತು ನೋಡಿರಿ; ಇದರ ಮೇಲಿಂದ ಸ್ಪಷ್ಟವಾಗಿ ಕಂಡು ಬರುವದೇನಂದರೆ ಮಾತೃಪ್ರೇಮವು ಎಲ್ಲ ಪ್ರೇಮಗಳಿಗಿಂತಲೂ ಹೆಚ್ಚಿನದು. ಪತುಪಕ್ಷಿಗಳು ಕೂಡ ಮರಿಗಳು ದೊಡ್ಡವಾಗುವ ತನಕ ಮಿತಿಮೀರಿದ ಅಪತ್ಯಪ್ರೇಮವನ್ನು ಮಾಡುತ್ತವೆ. ಮಕ್ಕಳ ಬೆಳವಣಿಗೆಗೆ ತಾಯಿಯ ಮೂಲೆಹಾಲಿ ಗಿಂತಲೂ ತಾಯಿಯ ಪ್ರೇಮವೇ ಹೆಚ್ಚಿನದು. ಪ್ರೇಮದಿಂದಲೇ ಮೂಲೆಯಲ್ಲಿ ಹಾಲು ಹುಟ್ಟುತ್ತಿದೆ. ಆದುದರಿಂದಲೇ ಈ ಚಿಕ್ಕ ಕಥೆಗೆ **" ಮಾತೃಪ್ರೇಮ "** ಎಂಬ ಹೆಸರಿಟ್ಟಿದೆ. ಪ್ರೇಮರಸವೇ ದುಗ್ಧರಸವೆನ್ನಬಹುದು. ಆದುದರಿಂದಲೇ ನಮ್ಮ ಪೂರ್ವಜರು " ಮಾತೃದೇವೋ ಭವ " ಎಂದು ಹೇಳಿದ್ದಾರೆ. ಸುಪ್ರಸಿದ್ಧ ಬಂಗಾಲಿ ನಾಟಕಾರರಾದ ದ್ವಿಜೇಂದ್ರಲಾಲರಾಯರು ವಂಗಭಾಷೆಯಲ್ಲಿ " ಭೀಷ್ಮಾ " ಎಂಬ ನಾಟಕವನ್ನು ಬರೆದಿದ್ದು ಅದನ್ನು " ರಂಗಭೂಮಿ " ಮತ್ತು " ಮಕ್ಕಳ ಪುಸ್ತಕ " ಮಾಸಪತ್ರಿಕೆಗಳ ಸಂಪಾದಕರಾದ ಶ್ರೀ ಭಾರದ್ವಾಜರವರು ಕನ್ನಡಿಸುವರು. ಅದರಲ್ಲಿ ಭೀಷ್ಮನು ಅಂಜಿಗೆ ತಾಯಿಯ ವರ್ಣನೆಯನ್ನು ಮಾಡಿ ತೋರಿಸಿದ್ದಾನೆ. ಅದು ಎಷ್ಟು ಸರಸವಾಗಿದೆ ನೋಡಿರಿ !

" ನಿನಗೇನು ಗೊತ್ತು ? ಮಾತೆ ಎಂಬ ಹೆಸರಿನಲ್ಲಿ ಎಷ್ಟು ಶಕ್ತಿ ಇರುವದೆಂದು ನಿನಗೆ ಗೊತ್ತಿರಲಾರದು | ಮಾತೆಯ ನಾಮದಲ್ಲಿರುವಂಥ ಅಮೃತವು ಇಂದ್ರನ ಭಂಡಾರದಲ್ಲಿ ಕೂಡ ಸಿಕ್ಕುವದಿಲ್ಲ ! ರೋಗ ಶಯ್ಯೆಯ ಮೇಲೆ ನರಳುತ್ತಿರುವ ರೋಗಿಯು ಆತುರನಾಗಿ ಯಾವಾಗ

“ ಅವ್ವಾ ಅವ್ವಾ ” ಎಂದು ತನ್ನ ತೀವ್ರ ಯಾತನೆಯನ್ನು ಪ್ರಕಟ ಮಾಡುವನೊ ಅವಾಗ ಅವನ ಯಾತನೆಯ ಅರ್ಥಭಾಗವು, ಆ ಅಮೃತ ಸರೋವರದಲ್ಲಿ ಮುಳಗಿ, ಕರಗಿ ಹೋಗಿ ರೋಗಿಗೆ ಸ್ವಲ್ಪ ಶಾಂತಿಯು ದೊರೆಯುವದು. ಮಾತೆಯ ನಾಮದಿಂದ ಪಶುವು ಕೂಡ ವಶವಾಗುವದು. ಮಾತೆಯ ನಾಮವು ಶೋಕದಿಂದ ತಪ್ಪವಾದ ಹೃದಯವನ್ನು ಶೀತಲವಾಗಿ ಮಾಡುವದು. ಮಾತೆಯ ನಾಮವು ಆನಂದದ ಸಲಿ ಮಾಡುವ ನಾಲಿಗೆಯಲ್ಲಿ ಆಡಗಿಕೊಂಡಿರುವದು ಅದು ಹೊರಕ್ಕೆ ಬರುವದಿಲ್ಲ. ಅದು ಆತ್ಮರ ಒಣ ತುಟಿಗಳ ಮೇಲೆ ಕಂಪಿಸುವದು, ಗಾಳಿಯಲ್ಲಿ ಸರ್ತಿಸುವದು. ಮಾತೆಯೆಂಬ ನಾಮದಿಂದ ಪೃಥ್ವಿಯು ಧನ್ಯವಾಗಿರುವಳು. ಮಾತೆ ಎಂಬ ಹೆಸರನ್ನು ಹೊಂದಿ ಸ್ವಯಂ ಜಗದೀಶ್ವರಿಯಾದ ಗೌರಿಯು ತಾನೇ ಧನ್ಯಳೆಂದು ತಿಳಿದಿರುವಳು. ”

ಮನು ತನ್ನ ಸ್ಮೃತಿಯಲ್ಲಿ ತಾಯಿಯ ಗೌರವವನ್ನು ಹೀಗೆ ಬಣ್ಣಿಸಿದ್ದಾನೆ.

“ ಉಪಾಧ್ಯಾಯಾನ್ ದಶಾಚಾರ್ಯಃ ಆಚಾರ್ಯಾಣಾಂ
ಶತಂ ಪಿತಾ |

ಸಹಸ್ರಂ ತು ಪಿತೃನ್ಮಾತಾ ಗೌರವೇಣಾತಿರಿಚ್ಯತೆ ||

ಮನುಸ್ಮೃತಿ (೨-೧೪೫)

ಅರ್ಥ:— ಹತ್ತುಮಂದಿ ಉಪಾಧ್ಯಾಯರಿಗಿಂತಲೂ ಒಬ್ಬ ಆಚಾರ್ಯರು ಶ್ರೇಷ್ಠರು. ನೂರುಮಂದಿ ಆಚಾರ್ಯರಿಗಿಂತಲೂ ತಂದೆಯು ಹೆಚ್ಚಿನವನು, ಸಾವಿರ ತಂದೆಗಳ ಗೌರವಕ್ಕಿಂತಲೂ ತಾಯಿಯ ಗೌರವವು ಹೆಚ್ಚಿನದು.

ವಾಚಕರೆ, ಥಿಯೋಡರಳು ಇಷ್ಟು ಅಧಿಕಾರ ಸಂಪನ್ನಳೂ, ಸುಖ ಸಾಗರದಲ್ಲಿ ಓಲಾಡುವವಳೂ, ಬೇಕಾದಾಗ ಬೇಕಾದ ವ್ಯಕ್ತಿಯನ್ನು ಬೇಕಾದಷ್ಟು ಸುಖಿಯನ್ನಾಗಲಿ, ದುಃಖಿಯನ್ನಾಗಲಿ ಮಾಡುವಷ್ಟು ಸಮರ್ಥಳೂ ಇದ್ದಾಗ್ಯೂ ತಾನು ಪೂರ್ವ ವಯಸ್ಸಿನಲ್ಲಿ ಕಾಲು ತಪ್ಪಿ ಮಾಡಿದ ಸಂದಕ ಕರ್ಮವು ಬೈಲಿಗೆ ಬರಬಾರದೆಂಬ ಬಗ್ಗೆ ಎಷ್ಟು ಪ್ರಯತ್ನ

ಪಡಬೇಕಾಯಿತು. ನೋಡಿರಿ! ಅದಕ್ಕಾಗಿ ಕೊಟ್ಟಷ್ಟು ತಕ್ಕೊಂಡು, ಹಾಕಿದ್ದನ್ನು ಉಡು, ಹೇಳಿದಷ್ಟು ಕೇಳಿಕೊಂಡು ಕಾಲಕಳೆಯುವ ಕೀಳ ಬೇಸಿಲನ ಕೈಯಲ್ಲಿ ಸಿಕ್ಕು ಬೀಳಬೇಕಾಗಲಿಲ್ಲವೆ? ನೋಡಿರಿ, ಕೀಳ ಕೆಲಸವು ಇಷ್ಟು ಅಸಹ್ಯವಾಗಿರುವದು! ಬೇಸಿಲನು ಸ್ವಭಾವತಃ ನೀಚನೂ, ದುಷ್ಟನೂ, ಕ್ರೂರನೂ, ನಿಷ್ಕೂರನೂ ಆಗಿದ್ದನೆಂದು ಬೇರೆ ಹೇಳಬೇಕಾಗಿಲ್ಲ.

ಸರ್ಪಃ ಕ್ರೂರಃ ಖಲಃ ಕ್ರೂರಃ ಸರ್ವಾತ್ ಕ್ರೂರತರಃ ಖಲಃ |

ಮಂತ್ರೌಷಧಿವಶಃ ಸರ್ಪಃ ಖಲಃ ಕೇನ ನಿವಾರಯತೆ || ೧ ||

ಅರ್ಥ:- ಸರ್ಪವು ಸ್ವಭಾವತಃ ಕ್ರೂರವಿರುವದೇನೋ ನಿಜ. ಆದರೆ. ದುಷ್ಟ ಮನುಷ್ಯನು ಹಾವಿಗಿಂತಲೂ ಹೆಚ್ಚು ಕ್ರೂರನು. ಏಕೆಂದರೆ ಮಂತ್ರಗಳಿಂದಾಗಲಿ, ಔಷಧಗಳಿಂದಾಗಲಿ, ಹಾವಿನ ವಿಷದ ಜಾಧೆಯನ್ನು ಕಳೆದುಕೊಳ್ಳುವದು. ಶಕ್ಯವಿದೆ; ಆದರೆ ದುಷ್ಟನ ನಿವಾರಣೆ ಏತರಿಂದ ಆದೀತು. ಅರ್ಥಾತ್ ದುಷ್ಟನು ಯಾತರಿಂದಲೂ, ಯಾರಿಗೂ ವಶನಾಗಲಾರನು.

ವಿಷಧರತೋಽಪ್ಯತಿ ವಿಷಮಃ ಖಲ ಇತಿ ನ ಮೃಷಾವದಂತಿ

ವಿದ್ವಾಃಸಃ ||

ಯದಯಂ ಸಕುಲದ್ವೇಷೀ ಸಕುಲದ್ವೇಷೀ ಪುನಃ

ಪಿಶುನಃ || ೧ ||

ಅರ್ಥ:- ದುಷ್ಟನು ಹಾವಿಗಿಂತಲೂ ಹೆಚ್ಚು ಕೆಟ್ಟ ಎಂದು ವಿದ್ವಾಂಸರು ಹೇಳುವ ಮಾತು ಸುಳ್ಳಲ್ಲ. ಏಕೆಂದರೆ ಹಾವು ಸಕುಲವನ್ನು ಅಂದರೆ ಮುಂಗುಲಿಯನ್ನಷ್ಟೇ ದ್ವೇಷಿಸುತ್ತದೆ. ಆದರೆ ದುಷ್ಟನು ಕುಲವಂತನನ್ನೂ, ಅಕುಲವಂತನನ್ನೂ, ಸಜ್ಜನರನ್ನೂ, ದುರ್ಜನರನ್ನೂ ಸಾರಾಂಶ ಎಲ್ಲರನ್ನೂ ದ್ವೇಷಿಸುತ್ತಾನೆ.

ಬೇಸಿಲನು ಈ ವರ್ಗದವನು. ಇಂತಹ ಕೀಳನ ಕೈಯಲ್ಲಿ ಏಕೆ ಸಿಕ್ಕು ಬೀಳಬೇಕಾಯಿತು? ಅವಿವೇಕತನದಿಂದ ಮಾಡಿದ ಕೀಳ ಕೆಲಸವನ್ನು ಮುಚ್ಚಿಕೊಳ್ಳುವದಕ್ಕಾಗಿ! ಆದುದರಿಂದ ವಿಚಾರವಿಲ್ಲದೆ ಯಾವ ಕೆಲಸವನ್ನಾದರೂ ಎಂದೂ ಮಾಡಬಾರದು. ಒಬ್ಬ ಕವಿಯು

“ ಸಹಸ್ರಾ ವಿದಧೀತ ಸ ಕ್ರಿಯಾಮವಿವೇಕಃ ಪರಮಾಪದಾಂ
ಪದಂ || ”

“ ಅವಿವೇಕತನದಿಂದ ವಿಚಾರವಿಲ್ಲದೆ ಯಾವ ಕೆಲಸವನ್ನೂ ಯಾವಾ
ಗಾದರೂ ಮಾಡಕೂಡದು: ಏಕೆಂದರೆ ಅಂತಹ ಕೆಲಸವು ಅನೇಕಾನೇಕ
ವಿಪತ್ತುಗಳಿಗೆ ಕಾರಣವಾಗುವದು ” ಎಂದು ಹೇಳಿದ್ದನ್ನು ನೆನಪಿಸಲ್ಲಿ
ಡಬೇಕು. ಥಿಯೋಡರಳು ಇಂತಹ ಅವಿವೇಕ ಕೃತ್ಯವನ್ನು ಮಾಡಿದ್ದ
ಳಾದುದರಿಂದಲೇ ಸಿಜವಾದ ಅಪತ್ಯಪ್ರೇಮಕ್ಕೂ ಎರವಾಗಬೇಕಾ
ಯಿತು !

ಆದರೆ ಈಗಿನ ಕಾಲದ ಮಾತೃಭಕ್ತಿಯು ವಿಲಕ್ಷಣವಾಗಿದೆ.
ಪಶುಪಕ್ಷಿಗಳು ತುಸು ದೊಡ್ಡವಾಗಿ ತಮ್ಮ ಆಹಾರವನ್ನು ದೊರಕಿಸುವ
ಶಕ್ತಿಬಂದಕೂಡಲೆ ತಾಯಿತಂದೆಗಳ ಹಂಬಲವನ್ನು ಜಿಟ್ಟುಕೊಡುತ್ತವೆ.
ಇದೇ ವೃತ್ತಿಯನ್ನು ನಮ್ಮ ತರುಣರೂ ಅನುಕರಿಸಲಾರಂಭಿಸಿದ್ದಾರೆ.
ತಾಯಿಯ ಪ್ರೀತಿಯಿಂದಲೇ ಒಳೆದು ದೊಡ್ಡವರಾಗಿದ್ದರೂ, ತಂದೆಯ
ಸಹಾಯದಿಂದಲೇ ತುಸು ಮುಂದೆ ಬಂದು ವಿದ್ಯಾಬುದ್ಧಿಗಲಿತರೂ ಗಳಿ
ಸಾಳೆಯಾದ ಕೂಡಲೆ ತಾಯಿತಂದೆಗಳು ಬೇಡಾಗುತ್ತಾರೆ. ಇಷ್ಟಕ್ಕೆ
ಆಮುಂದುಕರ ಕರ್ಮಕಥೆ ಮುಗಿಯಲಿಲ್ಲ; ಅವರನ್ನು ಮನಬಂದಂತೆ
ಹೀಯಾಳಿಸುತ್ತಾರೆ; ಅವಮಾನಿಸುತ್ತಾರೆ; ಕಡೆಗೆ ಇವರು ನನ್ನ ಹೊಟ್ಟೆಯ
ಮಕ್ಕಳು ಎಂದು ಅನ್ನುವದು ಸಹ ಮಹಾಪಾತಕವೆನಿಸುತ್ತಿದೆ. ಆದರೆ
ಮಾಡುವದೇನು? ಈ ವೃತ್ತಿಯು, ಅವರ ಈ ನಡವಳಿಕೆಯು, ಈಗಿನ
ಮನ್ವಂತರದಲ್ಲಿ ಒಂದು ಬಗೆಯ ಸುಧಾರಣೆಯೇ ಆಗಿಹೋಗಿದೆ! ಬೇರೆ
ಹೇಳುವದೇನು !! ಆದರೆ ತುಸು ಹೆಚ್ಚು ವಿಚಾರ ಮಾಡಿ ನೋಡಿದರೆ
ತಾಯಿಯ ಉಪಕಾರವು ಎಂದೂ ಮರೆಯುವಂತಹದು ಅಲ್ಲೆಂದು ಕಂಡು
ಬರುವದು. ಈ ಬಗೆಯ ವಿಚಾರವು ನಮ್ಮ ತರುಣರಲ್ಲಿ ಹುಟ್ಟಲಿ !

ಈ ಜಗತ್ತು ಸ್ವಾರ್ಥಮಯವಾಗಿರುವದೆಂಬದೇನೂ ಸಿಜ ಆದರೆ
ಆ ಸ್ವಾರ್ಥಕ್ಕೂ ಮುರ್ಛಾದೆ ಇರಬೇಕಲ್ಲವೆ ? “ ಅತಿ ಸರ್ವತ್ರ ವರ್ಜ
ಯೇತ್ ” ಪರರ ಸರ್ವಸ್ವವು ನಾಶವಾದರೂ ಆಗಲಿ, ಅವರು ಬೇಕಾದ
ಸಂಕಟಕ್ಕೆ ಒಳಗಾದರೂ ಒಳಗಾಗಲಿ, ತನ್ನ ಸ್ವಾರ್ಥಕ್ಕೆ ಮಾತ್ರ

ಯಾವ ಎಡರು ತೊಡರು ಬರಕೂಡದೆಂದು ಬಯಸುವವರು ಬೇಸಿಲನು ಅತಿ ಸ್ವಾರ್ಥಕ್ಕೊಳಗಾಗಿ ಆತ್ಮನಾಶವನ್ನು ಮಾಡಿಕೊಂಡ ಸಂಗತಿಯನ್ನು ಚನ್ನಾಗಿ ನೆನಪಿಸಲ್ಪಡಬೇಕು. ಬಾದಶಾಹಿಯು ಔದಾರ್ಯದಿಂದ ಮುಂದೆ ಬಂದು ಉಚ್ಚ ಅಧಿಕಾರವನ್ನು ಪಡೆದು, ಅನೇಕಾನೇಕ ಕ್ರೂರಕೃತ್ಯಗಳನ್ನು ಮಾಡಿದರೂ ಬೈಲಿಗೆ ಬಾರದೆ ದೊಡ್ಡವನೆನಿಸಿಕೊಂಡ ಬೇಸಿಲನು ಬಾದಶಾಹಿಯ ಮೇಲೆ ತಿರುಗಿಬಿದ್ದು ತನ್ನ ಲಾಭವನ್ನು ಇನ್ನಷ್ಟು ಮಾಡಿಕೊಳ್ಳಬೇಕೆಂಬ ಅತ್ಯಾಶೆಗೆ ಒಳಗಾಗಿ ಕಡೆಗೆ ಪ್ರಾಣವನ್ನೇ ಕಳೆದುಕೊಂಡನು. ಆದುದರಿಂದ ಅತಿ ಸ್ವಾರ್ಥವು ಹಾನಿಕರವಾದದ್ದೆಂಬದನ್ನು ಬೇಸಿಲನ ನಡತೆಯಿಂದ ವಾಚತರು ಕಲಿತುಕೊಳ್ಳಬೇಕು.

ಗುಹ್ಯಗೋಷ್ಠಿಯ (ಮಾತು) ಗೋಜಿಗೆ ಹೋಗದಿರುವುದು ಬಹು ಒಳ್ಳೆದು. ಇನ್ನು ಅನಿರ್ವಾಹ ಪ್ರಸಂಗದಲ್ಲಿ ಗುಪ್ತಸಂಗತಿಯನ್ನು ಹೇಳುವ ಇಲ್ಲವೆ ಕೇಳುವ ಅನಶ್ಯಕತೆಯುಂಟಾದರೆ ಆ ಸಂಗತಿಯನ್ನು ದೇಹದಲ್ಲಿ ಪ್ರಾಣವಿರುವ ಮಟ್ಟಿಗೆ ಗುಪ್ತವಾಗಿಯೇ ಇಡಬೇಕು. ಆರ ಪಾವು ಅನ್ನವು ಆರಗುವ ತನಕ ಹೊಟ್ಟೆಯಲ್ಲಿ ಉಳಿಯುತ್ತದೆ. ಆದರೆ ಜನರು ಅಕಸ್ಮಿಕವಾಗಿ ಹೇಳಿದ ಸಂಗತಿಯು ಕೆಲವರ ಹೊಟ್ಟೆಯಲ್ಲಿ ಆರಗಳಿಗೆ ಕೂಡ ನಿಲ್ಲುವದಿಲ್ಲ. ಅದನ್ನು ಯಾವಾಗ ಹೊರಗೆಡವಬೇಕೆಂಬದನ್ನು ಕಾಯ್ದುಕೊಂಡೇ ಕೂತಿರುತ್ತಾರೆ. ಆದರೆ ಮಠಾಧಿಪನಾದ ಲ್ಯೂಕನು ೧೦-೧೨ ವರುಷಗಳ ಪೂರ್ವದಲ್ಲಿ ಕೇಳಿದ ಥಿಯೋಡೋರಾಳ ಗುಪ್ತಸಂಗತಿಯನ್ನು ಕಡೆತನಕ ಗುಪ್ತವಾಗಿಯೇ ಇಡಲು ಒಡಂಬಟ್ಟು ನಲ್ಲವೆ? ಆತನು ಆ ಹುಡುಗನ ಕಲ್ಯಾಣಕ್ಕಾಗಿಯೇ ಅದನ್ನು ಹೊರಗೆಡವಲು ಬಯಸಿದನು. ಮುಖ್ಯ ಪಾರುಪತ್ಯಗಾರನು ಒತ್ತಾಯ ಮಾಡಿದ್ದರಿಂದಲೂ ಆತನ ಮುಂದೆ ಅದನ್ನು ಹೇಳದಿದ್ದರೆ ಇಷ್ಟು ಶ್ರಮಬಟ್ಟು ಅಲ್ಲಿತನಕ ಬಂದದ್ದು ತೀರ ನಿರರ್ಥಕವಾಗುವದೆಂದೂ ಮನಗಂಡ ಮೇಲೆ ಮಾತ್ರ ಅನಿರ್ವಾಹ ಪಕ್ಷಕ್ಕೆ ಆ ಗುಪ್ತಸಂಗತಿಯನ್ನು ಹೊರಗೆಡವಬೇಕಾಯಿತು. ಆದರೆ ಆ ದುಷ್ಟ ಪಾರುಪತ್ಯಗಾರನು ಅದನ್ನು ಸ್ವಾರ್ಥಕ್ಕಾಗಿ ಉಪಯೋಗಿಸಿಕೊಳ್ಳಬೇಕೆಂದು ಬಯಸಿ ಪ್ರಾಣಕಳೆದುಕೊಂಡನು.

ಸಾರಾಂಶ ಗುಹ್ಯ ಸ್ಫೋಟದಿಂದ ನಾಶವೂ ಗುಹ್ಯಗೋಪನದಿಂದ ಕಾರ್ಯ
ನಿಧಿಯೂ ಆಗುವದೆಂದು ನಿಸಂದೇಹವಾಗಿ ಹೇಳಬಹುದು.

ಕಟುಕನ ಮನೆಯಲ್ಲಿದ್ದ ಗಿಳಿಯು " ಕಡಿ, ಹೊಡಿ, ಬಡಿ,
ಕೊಯ್ಯು, ಕೆತ್ತು " ಎಂಬ ಕರ್ಣಕರೋರವಾದ ಕರಿಣೋಕ್ತಿಗಳನ್ನು
ಆಡುತ್ತಿದ್ದೆಂಬದೂ, ಋಷ್ಯಾಶ್ರಮದಲ್ಲಿದ್ದ ಗಿಳಿಯು " ಬನ್ನಿರಿ, ಕೂತು
ಕೊಳ್ಳಿರಿ, ವಿಶ್ರಮಿಸಿರಿ, ಏನು ಬಂದಿರಿ? ಕಾರ್ಯವೇನು? " ಎಂಬ
ಮೃದುಮಧುರವಾದ ಮಾತುಗಳನ್ನಾಡುತ್ತಿದ್ದೆಂಬದೂ ಎಲ್ಲರಿಗೂ
ಗೊತ್ತಿದ್ದ ಸಂಗತಿಯೇ ಸರಿ. ಇದು ಸಹವಾಸದ ಫಲವು. ಸತ್ಸಹವಾ
ಸವು ಸದಾ ಸಿಕ್ಕುವ ಸಾಹಸವನ್ನು ಮಾಡಬೇಕು. " ಸಜ್ಜನರ ಸಂಗ
ಹೆಜ್ಜೇನು ಸವಿದಂತೆ, ದುರ್ಜನರ ಸಂಗವು ಕೆಸರೋಳು ಕಾಲು ಬಿದ್ದಂತೆ "
ಬಾಲಕನಾದ ಲಿಯೋನ್ ಹುಟ್ಟಿದಾರಭ್ಯ ಸಜ್ಜನರಾದ, ಸಾಧುಗಳಾದ,
ಸಂಯಮಿಗಳಾದ ಮುನಿಗಳ ಸಹವಾಸದಲ್ಲಿಯೇ ಇದ್ದುದರಿಂದ ಸಂತು
ಷ್ಟನೂ, ಸತ್ಯಭಾಷಿಯೂ, ಮಾತೃಪ್ರೇಮಿಯೂ ಆಗಿದ್ದನು.

ಕೈಕೊಂಡ ಕೆಲಸವನ್ನು ಕಾಲಕಾಲಕ್ಕೆ ಕ್ರಮಕ್ಕೆನುಸರಿಸಿ
ಕೊನೆಗಾಣಿಸುವವನೇ ಕಾರ್ಯದಕ್ಷನೆಂತಲೂ, ಕಾರ್ಯಧುರಂಧರ
ನೆಂತಲೂ ಕರೆಯಲ್ಪಡುತ್ತಾನೆ. ಬಾದಶಹನಾದ ಜಷ್ಠಿನನು ಇಡೀ
ತುರ್ಕಸ್ಥಾನದ ರಾಜ್ಯಕಾರಭಾರವನ್ನು ಕೈಕೊಂಡಿದ್ದೇನೂ ನಿಜ.
ಆದರೆ ಆತನು ವ್ಯಸನಾಧೀನನಾಗಿ ಯಾವತ್ತು ಕಾರ್ಯಭಾರವನ್ನು
ಧಿಯೋಡೋರಾಳ ಕೈಯಲ್ಲಿ ಕೊಟ್ಟು ವ್ಯಸನಸಂಕದಲ್ಲಿ ನಿಮಗ್ನ
ನಾದನು. ರಾಜ್ಯದಲ್ಲಿ ಅನ್ಯಾಯವಾಗುತ್ತಿದೆಯೋ, ನ್ಯಾಯವು
ಸಿಕ್ಕುತ್ತಿದೆಯೋ ಇಲ್ಲವೋ ಇದರ ಅರಿವೇ ಆತನಿಗೆ ಉಳಿಯಲಿಲ್ಲ.
ಸುಂದರವಾದ, ರಮಣೀಯವಾದ, ಸೌಖ್ಯಮಯವಾದ ಅರಮನೆಯು
ಬುಡದಲ್ಲಿದ್ದ ಅಸಹ್ಯವಾದ, ಆಗಾಧ ಆಳುಳ್ಳ ಬಾವಿಯಲ್ಲಿ ಎಷ್ಟು
ಅನಾಥರು ಕೊಂದು ಹಾಕಲ್ಪಟ್ಟಿದ್ದರೂ, ಎಷ್ಟು ಜನರ ಕಣ್ಣುಗಳು
ಕಿತ್ತಲ್ಪಟ್ಟಿದ್ದವೋ, ಎಷ್ಟು ಜನರು ತಮ್ಮ ಮನಃಸಂವೇದನಗಳನ್ನು-ತಮ್ಮ
ಮನಸ್ಸಿನೊಳಗೆ ಬರುವ ವಿಚಾರಗಳನ್ನು-ವ್ಯಕ್ತಪಡಿಸುವಂತಹ ನಾಲಿಗೆ
ಯನ್ನೇ ಕಳೆದುಕೊಂಡಿದ್ದರೂ, ಇನ್ನೂ ಯಾವ ಬಗೆಯ, ಎಷ್ಟು ತರದ

ಮಠಾಧಿಪನಾದ ಲ್ಯೂಕಸಿಂದಲೂ, ಸತ್ಸಹವಾಸದಿಂದ ಸದ್ಗುಣ ಸದಾ
ವಗಳು ಹುಟ್ಟುತ್ತವೆಂಬದನ್ನು ಬಾಲಕನಾದ ಲಿಯೋನನಿಂದಲೂ, ವ್ಯ
ನಾಸಕ್ತನಾಗುವದರಿಂದ ಮನುಷ್ಯನು ದ್ವಿಪಾದ ಪಶುವಾಗುತ್ತಾನೆಂ
ದನ್ನು ಬಾದಶಹನಾದ ಜಷ್ಟಿನನಿಂದಲೂ ಕಲಿತುಕೊಳ್ಳಬೇಕೆಂದು ವಾಚ
ರಿಗೆ ಆಗ್ರಹವೂರ್ವಕವಾಗಿ ಹೇಳುತ್ತೇನೆ.



